

میت کا سفر آخرت

www.KitaboSunnat.com

شیخ الاسلام علامہ ناصر الدین البانی رحمہ اللہ

تلخیص و ترتیب
ابو عبد الرحمن شبیر بن نور

پوز ایس اسلام اکیڈمی

لاہور — پاکستان

بِسْمِ اللَّهِ الرَّحْمَنِ الرَّحِيمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔


ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com



www.KitaboSunnat.com

میت کا سفر آخرت

محدث العصر امام الحديث العلامة محمد ناصر الدين الالباني رحمۃ اللہ علیہ

کی معروف تالیف

”مختصر احکام الجنائز“

سے ماخوذ احکام و مسائل

میت کا سفر آخرت

تلفیص و ترتیب

ابو عبد الرحمن شبیر بن نور




نور ایسہ الامراکیدی

پوسٹ بکس 5166 ماڈل ٹاؤن لاہور، فون : 588 4789

جملہ حقوق طباعت و اشاعت بحق
نور اسلام اکیڈمی لاہور
محفوظ ہیں

نام کتاب : میت کا سفر آخرت
مؤلف : علامہ محمد ناصر الدین الالبانی رحمہ اللہ تعالیٰ
مترجم : ابو عبد الرحمن شبیر بن نور
ناشر : ناظم نشر و اشاعت نور اسلام اکیڈمی
پوسٹ بکس 5166 لاہور فون: 5884789
مطبع : شرکت پرنٹنگ پریس، 43 نسبت روڈ، لاہور
اشاعت : اول ——— اپریل 1995ء
نہم ——— مارچ 2004ء

نفسی حجاب
فیضی حجاب
پروفیسر ڈاکٹر زینت
اردو بازار، نزد ریڈیو پاکستان، کراچی۔
فون: 2212991-2629724



کتاب سرائے
پبلشرز، ڈسٹری بیوٹرز، شیران کتب خانہ جات
فرسٹ فلور، الحمد مارکیٹ، غزنی سٹریٹ
اردو بازار، لاہور فون: 7320318 فکس: 7230884
ای میل: hikmat100@hotmail.com

ترتیب

7	خیال مرتب	✽
10	فرائض مریض	✽
14	قریب الوفات کو تلقین کرنا	✽
16	وفات کے بعد حاضرین کی ذمہ داریاں	✽
18	حاضرین اور دوسروں کے لئے جائز کام	✽
19	قریبی رشتہ داروں کے فرائض	✽
22	اعزہ واقارب کے لئے ممنوعات	✽
24	اعلانِ میت کا جائز طریقہ	✽
25	حسن خاتمہ کی علامات	✽
30	میت کے بارے میں اظہارِ خیال کرنا	✽
32	گرہن کے وقت موت آنا	✽
32	میت کا غسل	✽
38	کفنِ میت	✽

- 43 جنازہ اٹھانا..... اور..... اس کے ساتھ جانا ❁
- 49 نمازِ جنازہ ❁
- 59 نمازِ جنازہ کا طریقہ ❁
- 65 دفن اور اس کے متعلقات ❁
- 75 تعزیت ❁
- 79 جن کاموں سے میت کو فائدہ پہنچتا ہے ❁
- 84 قبرستان کی زیارت ❁
- 90 قبرستان میں جو کام حرام ہیں ❁





خیال مرتب

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى أَشْرَفِ
الْخَلْقِ وَخَاتَمِ النَّبِيِّينَ وَعَلَى آلِهِ وَصَحْبِهِ أَجْمَعِينَ وَمَنْ
تَبِعَهُمْ بِإِحْسَانٍ إِلَى يَوْمِ الدِّينِ — أَمَّا بَعْدُ :

سچا اور مخلص مسلمان وہی ہے جس کی زندگی کا ہر لمحہ خالق و مالک کی بندگی اور محمد رسول اللہ ﷺ کی کامل اطاعت میں گزر جائے۔ لہذا جو رسم و رواج یا عادات و اطوار محمد رسول اللہ ﷺ کی سنت اور فرمان سے ٹکراتے ہوں انہیں چھوڑنا بلکہ ان کے خلاف جہاد کرنا ایمان حقیقی کا تقاضا ہے۔

جس طرح اسلام نے زندگی کے ہر شعبے کے لیے کامل و مکمل ہدایات دے کر انسان کی راہنمائی کی ہے، اسی طرح دنیوی زندگی سے منتقلی اور اخروی زندگی کی پہلی منزل (یعنی موت سے قبر تک) سے متعلق احکام و مسائل اور آداب سے بھی ہمیں آگاہ کیا ہے اور انہی ہدایات پر عمل کرنے میں ہماری اخروی نجات اور پسماندگان کا دنیوی سکون مضمر ہے۔

ہر زمانے میں اہل علم نے وعظ و ارشاد اور قلم و قرطاس کے ذریعے تبلیغ دین اور خدمت علم کا فریضہ انجام دیا ہے اور انہوں نے ملت اسلامیہ کی راہنمائی کی ہے۔ اس صدی میں متعدد اہل علم و قلم نے اپنی ہمت و توفیق کے مطابق مختلف علاقوں اور مختلف زبانوں میں گراں قدر دینی خدمات انجام دی

ہیں۔ فَجَزَاهُمْ اللَّهُ خَيْرًا۔ ایسے ہی اہل علم و قلم میں محدث العصر، امام الحدیث جناب محمد ناصر الدین الالبانی حفظہ اللہ کا نام نمایاں مقام پر نظر آتا ہے۔ آپ نے پچھلے پچاس سال میں فن حدیث کی اس قدر خدمت کی ہے کہ اس کی مثال اس پوری صدی میں نہیں مل سکتی۔ آپ نے مفصل اور کئی کئی جلدوں پر مشتمل کتابوں پر کام کرنے کے ساتھ ساتھ مختصر کتابوں کے ذریعے بھی تحقیق حدیث اور خدمت حدیث کا حق ادا کیا ہے۔ اس ضمن میں کئی مختصر مگر جامع و مفید کتابوں کے نام لیے جاسکتے ہیں۔

ایک اہم اور ضروری وضاحت

زیر نظر کتاب ”میت کا سفر آخرت“ قطعاً میری ذاتی کاوش نہیں ہے، بلکہ امر واقعہ یہ ہے کہ علامہ ناصر الدین الالبانی حفظہ اللہ نے پہلے ”احکام الجنائز و بدعہا“ کے نام سے عربی میں ایک کتاب تالیف کی۔ یہ کتاب جہاں احکام و مسائل کا خوبصورت مجموعہ ہے اس کے ساتھ ساتھ تحقیق و تخریج احادیث کا بھی خزانہ ہے۔ ہر حدیث کی مفصل تحقیق و تخریج کی وجہ سے کتاب خاصی ضخیم ہو گئی جو اہل علم کے لیے تو آنکھوں کی ٹھنڈک سے کم نہیں ہے، لیکن عام عربی دان آدمی کی ضرورت نہیں۔ اس بات کا احساس کرتے ہوئے علامہ موصوف نے خود ہی اس کتاب کی تلخیص کر دی جس کا نام ”مختصر احکام الجنائز“ رکھا۔

اللہ تعالیٰ کی خصوصی توفیق سے کئی سال پیشتر میں نے اس ”مختصر احکام الجنائز“ کا اردو ترجمہ کر دیا۔ اضافی طور پر اختصار کے ساتھ آیات و احادیث کے حوالے حاشیہ میں نقل کر دیئے تاکہ شائقین تحقیق حدیث کی اصل کتابوں کی طرف رجوع کر سکیں۔ میرا یہ ترجمہ قدیمی کتب خانہ، آرام باغ کراچی نے ۲۴۰ صفحات میں شائع کیا۔

چونکہ ہمارے ہاں عربی زبان کی سمجھ بوجھ رکھنے والوں کی تعداد شاید ایک فیصد بھی نہ ہو چنانچہ میں نے فیصلہ کیا کہ اس مختصر کامزید خلاصہ کر دیا جائے، سو میں نے پہلے احادیث کا متن یعنی عربی عبارت حذف کر دی، پھر تفصیلی حوالے حذف کر دیئے۔ اگر ایک مسئلے میں ایک سے زیادہ حدیثیں بیان ہوئی تھیں تو ایک کو چھوڑ کر باقی احادیث کو بھی حذف کر دیا تاکہ مسئلہ اور اس کی دلیل تو قاری کے سامنے آجائے لیکن کتاب مختصر رہے، تاکہ اس منگائی کے دور میں عام آدمی اسے بآسانی خرید سکے اور فائدہ اٹھا سکے۔

البتہ جو حضرات نصّ حدیث دیکھنے کی ضرورت محسوس کریں یا انہیں تفصیلی حوالہ درکار ہو وہ میرے اصل ترجمے کی طرف رجوع کر سکتے ہیں۔ یہ خلاصہ کس قدر مفید ہے، اس کا فیصلہ قارئین کرام ہی کر سکتے ہیں۔

آخر میں اللہ تعالیٰ سے دعا ہے کہ مجھے، میرے اہل خانہ، میرے والدین اور اساتذہ کرام کے علاوہ تمام مسلمانوں کو کتاب و سنت کی اتباع کی توفیق عطا فرمائے، اسی پر ہماری زندگی کا اختتام ہو اور اپنے خصوصی فضل سے ہماری بخشش فرمادے۔ و ما توفیقی الا باللہ!

ابو عبد الرحمن شبیر بن نور

الدوادی، سعودی عرب

۱۴۱۳/۱۲/۲۲ھ

پس نوشت بموقع طبع ہشتم : علامہ ناصر الدین الالبانی رحمہ اللہ کی تالیف ”مختصر احکام الجائز“ کا ترجمہ اب نور اسلام اکیڈمی لاہور کے زیر اہتمام خوبصورت گیٹ اپ اور کمپیوٹر کمپوزنگ کے ساتھ شائع ہوتا ہے اور اب تک اس کے متعدد ایڈیشن شائع ہو چکے ہیں۔

بِسْمِ اللّٰهِ الرَّحْمٰنِ الرَّحِیْمِ

فرائض مریض

① مسلمان مریض کے لیے ضروری ہے کہ اللہ تعالیٰ کے فیصلے پر راضی رہے، تقدیر پر صبر کرے، اور اپنے پروردگار کے بارے میں حسن ظن رکھے۔ ایسا کرنا اُس کے حق میں بہت ہی مفید ہے۔ رسول اللہ ﷺ کا ارشاد گرامی ہے :

”مؤمن کا معاملہ خوب ہے، اس کا ہر حال ہی بہتر ہے، اور یہ بات مؤمن کے سوا کسی کو نصیب نہیں۔ اگر خوشی نصیب ہو تو شکر گزار ہوتا ہے اور یہ اس کے لیے بہتر ہے، اور اگر تکلیف پہنچے تو صبر کرتا ہے اور یہ بھی اس کے لیے بہتر ہے۔“ (صحیح مسلم)

مزید ارشاد گرامی ہے کہ :

”تم میں سے جو کوئی اس دنیا سے رخصت ہو رہا ہو اُسے اپنے رب کے بارے میں حسن ظن رکھنا چاہیے۔“ (صحیح مسلم)

② مرض الموت میں مبتلا مسلمان کے لیے مناسب ہے کہ خوف و امید کی درمیانی کیفیت میں رہے، کیونکہ ایمان امید اور خوف کے درمیان ہے۔ اپنے گناہوں پر اللہ تعالیٰ کی سزا سے ڈرتا رہے اور اس کے ساتھ ساتھ اپنے رب کی رحمت کا اُمیدوار بھی رہے۔

حضرت انس رضی اللہ عنہ بیان کرتے ہیں کہ رسول اللہ ﷺ ایک نوجوان کے پاس تشریف لائے اور وہ موت و حیات کی کش مکش میں تھا۔ آپ ﷺ نے دریافت فرمایا: ”کیسے ہو؟“ اُس نے عرض کیا: ”بخدا یا رسول اللہ! میں اللہ تعالیٰ سے رحمت کی امید بھی رکھ رہا ہوں اور اپنے گناہوں کی وجہ سے ڈر بھی رہا ہوں۔“

آپ ﷺ نے ارشاد فرمایا :

”ایسے موقع پر جب کسی بندے کے دل میں یہ دونوں چیزیں جمع ہو جاتی ہیں تو اللہ تعالیٰ اسے اس کی اُمید کے عین مطابق اپنی رحمت سے نواز دیتا ہے، اور جس بات کا اسے اندیشہ ہو اس سے محفوظ کر دیتا ہے۔“
(سنن الترمذی)

③ مریض کو ہرگز موت کی تمنا نہیں کرنی چاہیئے خواہ مرض کتنا ہی سخت ہو جائے۔ ایسے موقع پر اگر ضرور ہی دعا کرنا چاہے تو یہ دعا کرے :

اللَّهُمَّ أَحْيِنِي مَا كَانَتْ الْحَيَاةُ خَيْرًا لِّي ، وَتَوَفَّنِي إِذَا كَانَتْ
الْوَفَاةُ خَيْرًا لِّي

”اے پروردگار! جب تک زندگی میرے لیے بہتر ہے مجھے زندہ رکھ اور جب موت بہتر ہو تو مجھے موت دے دے۔“

(صحیح بخاری و صحیح مسلم)

④ اگر مرنے والے کے ذمے لوگوں کے حقوق ہوں تو بقدر امکان ادا کر دے ورنہ وصیت کر جائے، اس لیے کہ رسول اللہ ﷺ نے اس بات کا حکم دیا ہے۔
(صحیح بخاری و صحیح مسلم)

⑤ جو آدمی کسی قسم کی وصیت کرنا چاہے وہ اپنی وصیت تحریری شکل میں اپنے پاس محفوظ کر لے۔ نبی پاک ﷺ کا ارشاد ہے :

”کسی مسلمان کو یہ زیبا نہیں کہ وہ دو راتیں بھی اس حال میں گزارے جب کہ وہ کسی چیز کی وصیت بھی کرنا چاہتا ہو، مگر اس کی وصیت تحریری شکل میں اس کے پاس موجود نہ ہو۔“ (صحیح بخاری و صحیح مسلم)

⑥ وصیت کرنے والے کو اپنے مال میں سے ایک تہائی کی وصیت کا حق ہے، اس سے زیادہ جائز نہیں، البتہ اس سے کم افضل ہے۔ حضرت سعد بن ابی وقاص رضی اللہ عنہ سے روایت ہے کہ :

”میں حالت مرض میں زیادہ سے زیادہ مال صدقہ کرنے کا خواہش مند تھا اور آپ ﷺ مجھے کم سے کم کی ترغیب دلا رہے تھے..... بالآخر میں نے تہائی مال صدقہ کرنے کی اجازت چاہی تو آپ ﷺ نے فرمایا : ”ہاں تہائی کی اجازت ہے“ اور تہائی بھی بہت زیادہ ہے۔“

حضرت سعد رضی اللہ عنہ کہتے ہیں : ”چنانچہ ایک تہائی جائز قرار پایا۔“
(صحیح بخاری و صحیح مسلم)

حضرت عبداللہ بن عباس رضی اللہ عنہما فرماتے ہیں :
”مجھے یہ پسند ہے کہ لوگ تہائی کے بجائے چوتھائی کی وصیت کیا کریں“
کیونکہ آپ ﷺ نے تہائی کو زیادہ قرار دیا ہے۔“
(صحیح بخاری و صحیح مسلم)

④ اس وصیت پر دو قابل اطمینان اور نیک مسلمانوں کی گواہی ہونی چاہیے۔ اگر دو مسلمان نہ ملیں تو دو غیر مسلم ہی سہی، اس شرط کے ساتھ کہ ان کی گواہی شک کے موقع پر متعلقہ افراد کے لیے قابل اعتماد ہو۔ اللہ تعالیٰ نے اس مسئلہ کو سورت المائدہ آیت ۱۰۶ تا ۱۰۸ میں بڑی تفصیل سے بیان فرمادیا ہے۔

⑧ والدین اور ایسے قریبی رشتہ داروں (جو میراث کے شرعاً حق دار ہیں) کے لیے وصیت کرنا جائز نہیں۔ اس لیے کہ آیت میراث میں اللہ تعالیٰ نے انہیں ان کا پورا پورا حق دے دیا ہے۔ رسول اللہ ﷺ نے یہ بات حجتہ الوداع کے موقع پر بڑی وضاحت سے بیان فرمادی تھی۔ ارشاد ہوا :

”اللہ تعالیٰ نے ہر صاحب حق کو اس کا حق دے دیا ہے، لہذا کسی وارث کے لیے وصیت جائز نہیں۔“ (سنن ابی داؤد و سنن الترمذی)

⑨ وصیت کرتے وقت کسی پر زیادتی کرنا حرام ہے، اس طرح کہ وصیت کرنے والا کسی وارث کو اس کے جائز حق سے محروم کر دے یا کسی کو اس کے استحقاق سے زیادہ دے دے۔ اللہ تعالیٰ کا ارشاد سورت النساء میں دو جگہ موجود ہے، جس کا مفہوم یہ ہے :

”مردوں کے لیے اس مال میں حصہ ہے جو ماں باپ اور قریبی رشتہ داروں نے چھوڑا ہو، اور عورتوں کے لیے بھی اس مال میں حصہ ہے جو ماں باپ اور قریبی رشتہ داروں نے چھوڑا ہو، خواہ تھوڑا ہو یا بہت۔ اور یہ حصہ (اللہ تعالیٰ کی طرف سے) مقرر ہے۔“ (النساء : ۷)

پھر فرمایا :

”جبکہ وصیت جو کی گئی ہو پوری کر دی جائے اور قرض جو میت نے چھوڑا ہو ادا کر دیا جائے، بشرطیکہ وہ ضرر رساں (۱) نہ ہو۔ یہ حکم ہے اللہ کی طرف سے، اور اللہ دانا و بینا اور نرم خو ہے۔“ (النساء : ۱۲)

رسول اللہ ﷺ کا ارشاد گرامی ہے :

”نہ نقصان دینا ہے اور نہ نقصان برداشت کرنا ہے۔ جس نے کسی کا نقصان کیا اللہ تعالیٰ اس کا نقصان کرے گا، جس نے کسی کو پریشان کیا اللہ تعالیٰ اسے پریشان کرے گا۔“ (متدرک حاکم)

⑩ ظالمانہ وصیت باطل اور ناقابل قبول ہے۔ رسول اللہ ﷺ کا ارشاد ہے :

(۱) وصیت اور قرض میں ”ضرر“ کے کون کون سے پہلو ہو سکتے ہیں؟ متعلقہ آیات کے ضمن میں تفہیم القرآن جلد اول کے حواشی دیکھ لیں۔ (مرتب)

”جس نے ہمارے اس دینی معاملے میں نئی چیز پیدا کی جو درحقیقت اس میں سے نہ ہو وہ ناقابل قبول ہے۔“ (صحیح بخاری و صحیح مسلم)

⑪ ہر مرنے والے کو اس بات کی بھی وصیت کرنا چاہیے کہ اس کی تجہیز و تکفین سنتِ مطہرہ کے مطابق ہو۔

قریب الوفات کو تلقین کرنا

⑫ مرنے والے کے پاس موجود ہر آدمی کو مندرجہ ذیل باتوں کا خیال رکھنا چاہیے۔

۱۔ مرنے والے کو کلمہ توحید کی تلقین کرے۔ رسول اللہ صلی اللہ علیہ وسلم کا ارشاد ہے :

”اپنے مرنے والوں کو ”لا الہ الا اللہ“ کی تلقین کیا کرو۔“ (صحیح مسلم)

آپ ﷺ کا دوسرا فرمان یہ ہے :

”جس نے مرتے وقت ”لا الہ الا اللہ“ کہا وہ جنت میں جائے گا“ خواہ اس سے پہلے کتنی ہی سزا ملے۔“ (صحیح ابن حبان)

(ب۔ ج) مرنے والے کے حق میں دعا کرے اور اس کے پاس صرف اچھی بات کرے۔ رسول اللہ ﷺ کا ارشاد ہے :

”جب تم کسی مریض یا مرنے والے کے پاس موجود ہو تو صرف اچھی بات کہو، کیونکہ فرشتے تمہاری بات پر آمین کہتے ہیں۔“ (صحیح مسلم)

⑬ تلقین سے مراد کلمہ توحید پڑھ کر صرف اسے سنانا ہی نہیں ہے بلکہ اس سے کہا جائے کہ وہ بھی اپنی زبان سے کلمہ توحید ادا کرے۔ رسول اللہ ﷺ ایک انصاری کی عیادت کو تشریف لائے تو فرمایا :

”ماموں جان! لا الہ الا اللہ کہئے!“ اس نے دریافت کیا: ماموں یا چچا؟ آپ ﷺ نے فرمایا: ”بلکہ ماموں۔“ اس نے دریافت کیا: کیا لا الہ الا اللہ کہنا میرے حق میں بہتہ ہوگا؟ آپ ﷺ نے فرمایا: ”ہاں!“
(مسند احمد)

⑭ مرنے والے کے پاس سورت یسین کی تلاوت کرنا یا اس کا رخ قبلہ رو کرنا کسی صحیح حدیث سے ثابت نہیں۔

⑮ کسی کافر کی وفات کے وقت مسلمان کے لیے اس کے پاس جانے میں کوئی حرج نہیں تاکہ اسے دعوتِ اسلام دے، شاید وہ مسلمان ہو جائے۔ حضرت انس رضی اللہ عنہ بیان کرتے ہیں :

ایک یہودی بچہ رسول اللہ ﷺ کی خدمت کیا کرتا تھا، وہ بیمار ہو گیا، آپ ﷺ اس کی عیادت کے لیے تشریف لائے، اس کے سر کے قریب بیٹھ کر فرمایا : ”اسلام قبول کرلو۔“ اس نے اپنے قریب بیٹھے ہوئے والد کی طرف سوالیہ نظروں سے دیکھا۔ بچے کے والد نے کہا : ابو القاسم ﷺ کی بات مان لو۔ چنانچہ وہ مسلمان ہو گیا۔ آپ ﷺ یہ فرماتے ہوئے وہاں سے نکلے :

((الْحَمْدُ لِلَّهِ الَّذِي أَنْقَذَهُ مِنَ النَّارِ))

”اللہ کا شکر ہے جس نے بچے کو آگ سے بچالیا۔“ (صحیح بخاری)

جب وہ بچہ مر گیا تو آپ ﷺ نے فرمایا :

”اپنے ساتھی کی نمازِ جنازہ ادا کرو۔“ (مسند امام احمد)

وفات کے بعد حاضرین کی ذمہ داریاں

(۱۶) جب کسی انسان کی روح پرواز کر جائے تو حاضرین پر کئی ذمہ داریاں عائد ہو جاتی ہیں :

(ا۔ ب) مرنے والے کی آنکھیں بند کریں اور اس کے لیے دعا کریں۔ حضرت ام سلمہ رضی اللہ عنہا اپنے خاوند حضرت ابو سلمہ رضی اللہ عنہ کی وفات کا واقعہ بیان کرتی ہیں کہ :

رسول اللہ ﷺ ابو سلمہ رضی اللہ عنہ کے پاس آئے، اس وقت ان کی آنکھیں کھلی ہوئی تھیں۔ آپ ﷺ نے انہیں بند کر کے فرمایا : ”جب روح پرواز کرتی ہے تو نگاہ اس کا پیچھا کرتی ہے۔“

یہ سنتے ہی اہل خانہ گریہ زاری کرنے لگے، آپ ﷺ نے فرمایا : ”اپنے لیے اچھی دعا کیا کرو، فرشتے تمہاری دعا پر آمین کہتے ہیں۔“

پھر آپ ﷺ نے دعا فرمائی :

”اے پروردگار! ابو سلمہ کی مغفرت فرما، آخرت میں اس کے درجات بلند فرمانا، پس ماندگان کا والی بن جا۔ اے رب العالمین! ہماری اور اس کی بخشش فرما، اس کی قبر کو کشادہ کر کے نور سے بھر دے۔“ (صحیح مسلم)

(ج) مرنے والے کے سارے جسم کو کپڑے سے ڈھانپ دیں۔ حضرت عائشہ رضی اللہ عنہا بیان فرماتی ہیں :

”جب آپ ﷺ کی روح اطہر پرواز کر گئی تو آپ ﷺ کو دھاری دار چادر سے ڈھانپ دیا گیا۔“ (صحیح بخاری و صحیح مسلم)

(د) مذکورہ بالا حکم غیر محرم کے لیے ہے، البتہ محرم^(۲) کا سراو رچہ نہیں چھپایا

(۲) محرم اس مسلمان کو کہتے ہیں جس نے حج یا عمرے کا احرام باندھا ہو۔

جائے گا۔ حضرت ابن عباس رضی اللہ عنہما بیان کرتے ہیں کہ ایک آدمی میدانِ عرفات میں تھا، اچانک اپنی سواری سے گر گیا، اونٹنی نے اس کی گردن توڑ دی۔ اس موقع پر آپ ﷺ نے ارشاد فرمایا :

”اے پانی اور پیری کے پتوں سے غسل دے کر دو کپڑوں میں کفن دو

(یعنی اسی کے دونوں کپڑوں میں)‘ خوشبو نہ لگاؤ اور نہ ہی اس کا سر اور

چہرہ چھپاؤ۔ یہ روزِ قیامت تکبیرہ (۳) کہتا ہوا اٹھے گا۔“ (صحیح مسلم)

(ھ) جب موت واقع ہو جائے تو تجھیز و تکفین میں جلدی کرنا چاہیے۔ حضرت

ابو ہریرہ رضی اللہ عنہ رسول اللہ ﷺ کا ارشاد نقل کرتے ہیں کہ آپ ﷺ نے فرمایا :

”جنازوں میں جلدی کیا کرو۔۔۔۔۔“ (صحیح بخاری و صحیح مسلم)

(و) جس علاقے میں مرا ہو اسے وہیں دفن کرنا چاہیے، کسی دوسری جگہ نہ لے

جایا جائے، کیونکہ ”نقل مکانی“ جلدی کرنے والے حکم کے خلاف ہے، جیسا کہ

حضرت ابو ہریرہ رضی اللہ عنہ سے مروی مذکورہ بالا حدیث سے ثابت ہے۔

حضرت عائشہ رضی اللہ عنہا کا بھائی جب وادیِ حبشہ میں فوت ہو گیا اور وہاں سے

اسے لایا گیا تو بڑے افسوس سے فرمایا : ”مجھے صرف اس بات کا غم ہے کہ اسے

وفات کی جگہ پر دفن کیوں نہ کیا گیا۔“ (سنن بیہقی)

امام نووی رحمہ اللہ نے ”اللاذکار“ میں لکھا ہے کہ : اگر مرنے والا جس جگہ خاکی

منتقل کرنے کی وصیت کرے تب بھی اس پر عمل نہ کیا جائے کیونکہ صحیح اور مختار

مذہب کے مطابق نقلِ میت حرام ہے۔ اکثر علماء کا یہی قول ہے اور محققین کا بھی

یہی فتویٰ ہے۔

(ز) میت کا قرض اس کے مال سے فوراً ادا کر دیا جائے، خواہ سارا ہی مال ختم

(۳) اَللّٰهُمَّ اَنْتَ الْبَاقِیُّ..... الخ کو تکبیرہ کہتے ہیں۔

ہو جائے۔ اور اگر مرنے والے نے مال نہ چھوڑا ہو تو حکومت اس کا قرض ادا کرے بشرطیکہ اس نے قرض ادا کرنے کی حتی المقدور کوشش کی ہو، اور اگر حکومت ادا نہ کرے تو جو مسلمان بھی احساناً اس کا قرض ادا کر دے گا، صحیح ہو گا۔

حاضرین اور دوسروں کے لیے جائز کام

①۷ میت کے چہرے سے کپڑا ہٹا کر آنکھوں کے درمیان بوسہ دیا جاسکتا ہے۔ اسی لیے حضرت ابو بکر الصدیق رضی اللہ عنہ نے حضور اکرم ﷺ کی وفات کے بعد آپ ﷺ کا بوسہ لیا۔ اور تین روز تک رونے کی بھی اجازت ہے۔
حضرت عائشہ صدیقہ رضی اللہ عنہا بیان کرتی ہیں کہ :

”حضرت ابو بکر الصدیق رضی اللہ عنہ اپنی ”السُّنْح“ والی رہائش گاہ سے گھوڑے پر تشریف لائے، اتر کر مسجد میں آئے۔ (حضرت عمر رضی اللہ عنہ لوگوں سے گفتگو کر رہے تھے) آپؐ نے حضرت عائشہ رضی اللہ عنہا کے پاس آنے تک کسی سے بات نہیں کی۔ نبی کریم ﷺ کے پاس پہنچے، آپ ﷺ دھاری دار چادر سے ڈھانپے ہوئے تھے۔ چہرہ انور سے کپڑا اٹھایا، جھک کر آنکھوں کے درمیان بوسہ دیا اور رو دیئے۔“
(صحیح بخاری و سنن النسائی)

حضرت انس رضی اللہ عنہ نے بیان فرمایا :

”ہم رسول اللہ ﷺ کے ہمراہ ابو سیف رضی اللہ عنہ کے پاس آئے۔ ابو سیفؓ ابراہیم رضی اللہ عنہ (۳) کے رضاعی والد تھے۔ رسول اللہ ﷺ نے ابراہیم کو گود میں

(۳) حضرت ابراہیم رضی اللہ عنہ آپ ﷺ کے فرزند تھے جو حضرت ماریہ قبطیہ رضی اللہ عنہا کے بطن سے پیدا ہوئے۔ حضرت ابو سیف رضی اللہ عنہ کے گھر میں آپ پرورش پائے تھے۔ تقریباً ۱۸ ماہ کی عمر میں وفات پائی۔

لے کر بوسہ دیا اور پیار کیا۔ بعد میں ہم دوبارہ آئے تو حضرت ابراہیم آخری سانس لے رہے تھے۔ یہ دیکھ کر رسول اللہ ﷺ کی آنکھوں سے آنسو بہنے لگے۔ حضرت عبدالرحمن بن عوف رضی اللہ عنہ نے دریافت کیا: یا رسول اللہ ﷺ! کیا آپ بھی روتے ہیں؟ آپ ﷺ نے ارشاد فرمایا: ”اے ابن عوف یہ تو شفقت ہے۔“ بات کو آگے بڑھاتے ہوئے آپ ﷺ نے فرمایا:

”آنکھوں سے آنسو بہتے ہیں، دل غمگین ہوتا ہے، لیکن ہم صرف وہ

بات کہتے ہیں جس سے ہمارا رب راضی رہے۔ اے ابراہیم! تیری جدائی سے ہم غمگین ہیں۔“ (صحیح بخاری و صحیح مسلم)

حضرت عبد اللہ بن جعفر رضی اللہ عنہ سے روایت ہے کہ: نبی کریم ﷺ آل جعفر کو تین روز بعد آنے کا کہہ کر چلے گئے۔ تین دن گزر جانے کے بعد آپ ﷺ تشریف لائے اور فرمایا:

”آج کے بعد میرے بھائی جعفر کو کوئی نہ روئے۔“

(سنن ابی داؤد و سنن النسائی)

(تفصیلی حدیث تعزیت کے باب میں آئے گی۔ ان شاء اللہ تعالیٰ۔)

قریبی رشتہ داروں کے فرائض

⑱ میت کے قریبی رشتہ داروں کو جب وفات کی خبر ملے تو دو باتوں پر ضرور عمل کریں۔

اولاً: تقدیر پر صبر کرنا اور راضی رہنا۔ اللہ تعالیٰ کا ارشاد ہے:

﴿وَلْيَبْلُغْكُمْ بَشِيرٌ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالشَّجَرِ ۖ وَبَشِيرِ الصَّابِرِينَ ۝﴾

إِذَا أَصَابَتْهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ
 أُولَئِكَ عَلَيْهِمْ صَلَوَاتٌ مِنْ رَبِّهِمْ وَرَحْمَةٌ وَأُولَئِكَ هُمُ
 الْمُهْتَدُونَ ﴿١٥٥﴾ (البقرة: ۱۵۵-۱۵۷)

”اور ہم ضرور تمہیں خوف و خطر، فاقہ کشی، جان و مال کے نقصانات اور
 آمدنیوں کے گھانے میں مبتلا کر کے تمہاری آزمائش کریں گے۔ ان حالات
 میں جو لوگ صبر کریں اور جب کوئی مصیبت پڑے تو کہیں کہ ”ہم اللہ ہی
 کے ہیں اور اللہ ہی کی طرف ہمیں پلٹ کر جانا ہے“ انہیں خوشخبری دے
 دو۔ اُن پر ان کے رب کی طرف سے بڑی عنایات ہوں گی، اُس کی رحمت
 ان پر سایہ کرے گی، اور ایسے ہی لوگ راست رو ہیں۔“

حضرت انس رضی اللہ عنہ کا بیان ہے کہ :

رسول اللہ ﷺ ایک عورت کے پاس سے گزرے جو قبر پر بیٹھی رو رہی
 تھی۔ آپ ﷺ نے فرمایا : ”اللہ سے ڈرو اور صبر کرو“۔ اُس نے کہا : تم ذور
 رہو، تمہیں میری مصیبت کا کیا پتہ! حضرت انس رضی اللہ عنہ کہتے ہیں درحقیقت اُس
 عورت نے آپ ﷺ کو پہچانا ہی نہ تھا۔ پھر اُسے بتایا گیا کہ آپ رسول اللہ ﷺ
 تھے تو وہ بہت گھبرائی، چنانچہ وہ آپ ﷺ کے دروازے پر آئی اور وہاں کوئی
 چوکیدار نہ پایا۔ حاضر ہو کر عرض کیا : یا رسول اللہ ﷺ! میں نے آپ کو اُس
 وقت پہچانا نہیں تھا۔ رسول اللہ ﷺ نے ارشاد فرمایا :

”بلاشبہ صبر ابتداء صدمہ کے وقت ہی ہوتا ہے۔“

(صحیح بخاری و صحیح مسلم)

اولاد کی وفات پر صبر کرنا بڑے اجر و ثواب کا باعث ہے۔

رسول اللہ ﷺ نے فرمایا :

”جن والدین کے تین نابالغ بچے فوت ہو جائیں، اللہ تعالیٰ انہیں والدین

کے ہمراہ اپنے فضل سے جنت میں داخل کرے گا، وہ بچے دروازے پر کھڑے ہوں گے، جب انہیں کہا جائے گا کہ جنت میں چلے جاؤ تو وہ کہیں گے: ”والدین کے آنے پر جائیں گے۔“ انہیں دوسری بار کہا جائے گا کہ اللہ کے فضل سے تم اپنے والدین سمیت جنت میں داخل ہو جاؤ۔“ (سنن النسائی)

رسول اللہ ﷺ کا فرمان ہے :

”جس عورت کے تین بچے فوت ہو گئے ہوں وہ آگ سے تحفظ کا سامان بن جائیں گے۔“ ایک عورت نے دریافت کیا : دو بچوں کا کیا حکم ہے؟ آپ ﷺ نے ارشاد فرمایا : ”ہاں دو بھی۔“ (صحیح بخاری)

ثانیاً : وفات کی خبر سننے والا آدمی ﴿إِنَّا لِلّٰهِ وَإِنَّا إِلَيْهِ رَاجِعُونَ﴾ کہے اور حسب ذیل دعا پڑھے، آپ ﷺ نے ابو سلمہ رضی اللہ عنہ کی وفات پر اُمّ سلمہ رضی اللہ عنہا کو اسی کی تلقین فرمائی تھی :

اَللّٰهُمَّ اَجِرْنِيْ فِيْ مُصِيبَتِيْ وَاخْلُفْ لِيْ خَيْرًا مِّنْهَا
 ”اے اللہ! میری تکلیف پر مجھے اجر دے اور مجھے اس کا نعم البدل عطا کر۔“ (صحیح مسلم)

①۹ عورت کے لیے بطور افسوس ہر قسم کی زینت سے اجتناب صبر کے منافی نہیں ہے۔ اپنے بچے یا عزیز کے لیے تین روز تک سوگ مناسکتی ہے، البتہ خاوند کی وفات پر چار ماہ دس دن تک سوگ منائے گی۔

حضرت زینب بنت ابی سلمہ رضی اللہ عنہا بیان کرتی ہیں کہ میں اُمّ المؤمنین حضرت اُمّ حبیبہ رضی اللہ عنہا کے پاس حاضر ہوئی، انہوں نے بتایا کہ میں نے رسول اللہ ﷺ کو یہ فرماتے ہوئے سنا ہے :

”جو عورت اللہ اور یومِ آخرت پر ایمان رکھتی ہو وہ کسی مرنے والے کا

تین روز سے زیادہ سوگ نہ منائے، البتہ اپنے شوہر کا چار ماہ دس دن تک سوگ منائے۔ (صحیح مسلم)

(۲۰) لیکن اگر خاوند کی رضامندی اور خواہش کے پیش نظر (خاوند کے علاوہ) کسی دوسرے کا سوگ نہ منائے تو یہ بہت بہتر ہے۔ نتیجتاً اس کے لیے بہت بھلائی کی توقع کی جاسکتی ہے، جیسا کہ اُمّ سلیم اور ابو طلحہ الانصاری رضی اللہ عنہما کے ساتھ معاملہ پیش آیا۔ یہ واقعہ بہت طویل ہے، اگر اختصار پیش نظر نہ ہوتا تو ضرور ذکر کرتا۔ تفصیلات اصل کتاب میں ملاحظہ فرمائیں۔ (۵)

اعزہ واقارب کے لیے ممنوعات

(۲۱) رسول اللہ ﷺ نے میت کے اعزہ واقارب کے لیے کئی کام حرام قرار دیئے ہیں۔

(ا) نوحہ کرنا :

رسول اللہ ﷺ نے ارشاد فرمایا :

”لوگوں میں ناشکرے پن کی دو عادتیں پائی جاتی ہیں : نسب کا طعنہ دینا اور میت پر نوحہ کرنا۔“ (صحیح مسلم)

(ب-ج) منہ پیٹنا، گریبان چاک کرنا :

رسول اللہ ﷺ کا ارشاد ہے :

”جس نے منہ پیٹا، گریبان چاک کیا یا جاہلانہ تعصب کی باتیں کیں، اُس کا ہم سے کوئی تعلق نہیں۔“ (صحیح مسلم)

(۵) ملاحظہ ہو احکام الحنائن و بدعھا، تالیف الشیخ الالبانی رحمہ اللہ ص ۲۳-۲۶، طبع

المکتب الاسلامی، بیروت۔

(د) بال مندوانا (بطورِ اظہارِ غم)

حضرت ابو بردہ بن حضرت ابو موسیٰ رضی اللہ عنہ کا بیان ہے کہ :

”حضرت ابو موسیٰ رضی اللہ عنہ کو سخت بیماری کے بعد غشی آگئی، اُس وقت ان کا سراپنی بیوی کی گود میں تھا۔ آپ رضی اللہ عنہ کی ایک رشتہ دار عورت چلا کر رونے لگی۔ حضرت ابو موسیٰ اسے روک نہ سکے۔ جب طبیعت سنبھلی تو فرمایا : میں ہر اُس کام سے بے تعلق ہوں جس سے رسول اللہ ﷺ بے زار رہے، کیونکہ رسول اللہ ﷺ بلند آواز سے چیخنے والی، بال نوچنے والی، (شدتِ غم اور بے صبری کی وجہ سے) سرمندوانے اور کپڑے پھاڑنے والی سے بے زار تھے۔“

(صحیح بخاری)

(ه) بالوں کو پراگندہ کرنا :

ایک عورت کی روایت ہے، جس نے نبی کریم ﷺ سے بیعت کی تھی کہ :

رسول اللہ ﷺ نے جن کاموں کا ہم سے عہد لیا ان میں یہ شامل تھا کہ : ”ہم آپ کی نافرمانی نہیں کریں گی، چہرہ نہیں نوچیں گی، داویلا نہیں کریں گی، گریبان چاک نہیں کریں گی، اور بالوں کو پراگندہ نہیں کریں گی۔“ (سنن ابی داؤد)

(و) داڑھی وغیرہ نہ مونڈنا :

چند دن تک میت پر اظہارِ افسوس کی خاطر داڑھی نہ مونڈنا، اور وہ دن گزر جانے پر دوبارہ داڑھی مونڈ لینا، یہ عمل بھی بظاہر بال پراگندہ کرنے کے مترادف ہے اور پھر یہ بدعت بھی ہے۔ رسول اللہ ﷺ کا ارشاد ہے کہ :

((كُلُّ بَدْعَةٍ ضَلَالَةٌ وَكُلُّ ضَلَالَةٍ فِي النَّارِ)) (سنن النسائی)

”ہر بدعت گمراہی ہے — اور — ہر گمراہی آگ میں لے جانے والی ہے۔“

(ز) تشہیر کی غرض سے اعلان کرنا :

بغرض تشہیر کسی کی وفات کا اعلان اہم مقامات پر کرنا ”نعی“ (جاہلانہ رواج کے مطابق اعلان وفات) میں شامل ہے۔ حضرت حذیفہ بن یمان رضی اللہ عنہ کے بارے میں یہ ثابت ہے کہ جب کوئی مرجاتا تو کہتے تھے : ”کسی کو اطلاع نہ کرنا“ مجھے خدشہ ہے کہ یہ ”نعی“ میں شامل نہ ہو جائے، کیونکہ میں نے نبی کریم ﷺ سے سنا ہے کہ آپ ﷺ ”نعی“ سے منع فرماتے تھے۔“ (سنن الترمذی)

اعلان وفات کا جائز طریقہ

②۲ وفات کی اطلاع کرنا جائز ہے، بشرطیکہ وہ جاہلانہ رسم (۶) کے مطابق نہ ہو، اور اگر غسل، تکفین اور نماز جنازہ کے لیے کوئی بھی نہ ہو تو ایسی صورت میں اطلاع دینا واجب ہو جاتا ہے۔ حضرت ابو ہریرہ رضی اللہ عنہ بیان فرماتے ہیں کہ : ”جس روز نجاشی فوت ہوا اسی دن آپ ﷺ نے اُس کے مرنے کی اطلاع عام مسلمانوں کو کی....“ الحدیث (صحیح بخاری و صحیح مسلم)

②۳ بہتر یہ ہے کہ اطلاع کرنے والا لوگوں سے درخواست کرے کہ وہ مرنے والے کے حق میں دعا کریں، جیسا کہ رسول اللہ ﷺ نے نجاشی کی وفات کی اطلاع کے بعد فرمایا :

((اسْتَغْفِرُوا لِأَخِيكُمْ))

(۶) دور جاہلیت کا رواج تھا کہ جب کوئی آدمی مرجاتا تو چند افراد بازاروں اور گلی کوچوں میں جا کر رو رو کر اس کی وفات کا اعلان کرتے۔ مرنے والا جس قدر اہم ہوتا اتنا ہی زیادہ اہتمام کیا جاتا۔ اس حرکت کا نام ”نعی“ ہے جسے شریعت نے منع کیا ہے۔ (مرتب)

”اپنے بھائی کے حق میں استغفار کرو...“ الحدیث (مسند احمد)

اس دور میں بعض لوگ کہتے ہیں کہ فلاں کے ایصالِ ثواب کے لیے فاتحہ پڑھو، یہ کنسانٹ کے منافی ہے اور بدعت بھی، کیونکہ کسی کی تلاوت سے مرنے والے کو کوئی فائدہ نہیں ہوتا۔ اس مسئلہ کی تفصیل آئندہ صفحات میں بیان ہوگی۔ ان شاء اللہ العزیز۔

حُسنِ خاتمہ کی علامات

(۳۳) ایسی علامتوں اور نشانیوں کا تذکرہ جنہیں دیکھ کر یہ یقین کیا جاسکتا ہے کہ مرنے والا خوش نصیب تھا اور ان شاء اللہ اُس کی اخروی زندگی آسان اور خوشگوار ہوگی۔

(۱) آخری سانسوں کے ساتھ کلمہ توحید ادا کرنے کی توفیق مل جانا۔

رسول اللہ ﷺ کا ارشاد ہے کہ:

”جس نے آخری بات ”لا الہ الا اللہ“ کہی جنت میں داخل ہو گیا۔“

(متدرک حاکم)

(۲) موت کے وقت پیشانی پر پسینہ آنا۔

حضرت بریدہ بن الحصیب بیان کرتے ہیں، میں نے رسول اللہ ﷺ کو فرماتے سنا ہے کہ:

”مومن کو موت کے وقت پیشانی پر پسینہ آتا ہے۔“

(مسند احمد و سنن النسائی)

(۳) جمعہ کی رات یا جمعہ کے دن موت آنا۔

رسول اللہ ﷺ کا ارشاد ہے کہ:

”جو مسلمان جمعہ کے دن یا جمعہ کی رات فوت ہو، اللہ تعالیٰ اسے فتنہ قبر سے محفوظ کر دیتا ہے۔“ (سنن ترمذی و مسند احمد)

(۴) میدانِ جہاد میں شہادت پانا۔ اللہ تعالیٰ کا فرمان ہے :

”جو لوگ اللہ کی راہ میں قتل ہوئے ہیں انہیں مردہ نہ سمجھو، وہ تو حقیقت میں زندہ ہیں، اپنے رب کے پاس رزق پارہے ہیں۔ جو کچھ اللہ نے اپنے فضل سے انہیں دیا ہے اس پر خوش و خرم ہیں اور مطمئن ہیں کہ جو اہل ایمان ان کے پیچھے دنیا میں رہ گئے ہیں اور ابھی وہاں نہیں پہنچے ہیں ان کے لیے بھی کسی خوف اور رنج کا موقع نہیں ہے۔ وہ اللہ کے انعام اور اس کے فضل پر شاداں و فرحاں ہیں اور ان کو معلوم ہو چکا ہے کہ اللہ مؤمنوں کے اجر کو ضائع نہیں کرتا۔“

(آل عمران : ۱۶۹-۱۷۱)

رسول اللہ ﷺ کا ارشاد ہے :

”اللہ تعالیٰ کے ہاں شہید کے لیے چھ خصوصیتیں ہیں :

- (۱) پہلا قطرہ خون گرتے ہی بخشش ہو جاتی ہے۔ (۲) جنت میں اپنا ٹھکانا دیکھ لیتا ہے۔ عذابِ قبر سے محفوظ ہو جاتا ہے۔ (۳) قیامت کی گھبراہٹ سے محفوظ رہے گا۔ (۴) زیورِ ایمان سے آراستہ کر دیا جاتا ہے۔ (۵) خوب صورت آنکھوں والی حوروں سے نکاح ہو گا۔ (۶) ستر قریبی رشتہ داروں کے حق میں اس کی شفاعت (سفارش) قبول ہوگی۔“ (سنن الترمذی و سنن ابن ماجہ)

(۵) اللہ کی راہ میں جہاد کرتے ہوئے طبعی موت آنا۔

رسول اللہ ﷺ نے سوال کیا : ”تم کسے شہید شمار کرتے ہو؟“ صحابہ کرام رضی اللہ عنہم نے عرض کیا : ”یا رسول اللہ ﷺ! جو اللہ کی راہ میں جہاد کرتے ہوئے قتل ہو جائے وہ شہید ہے۔“ آپ ﷺ نے فرمایا : ”تب تو میری امت

کے شہداء کی تعداد کم رہے گی۔“ صحابہ کرام رضی اللہ عنہم نے تفصیل جاننے کے لیے دریافت کیا: ”کن کن لوگوں کا شمار شہداء میں ہوگا؟“ آپ ﷺ نے فرمایا:

”جو راہِ جہاد میں قتل ہوا وہ شہید ہے، جو اللہ کی راہ میں مر گیا وہ بھی شہید ہے، جو طاعون کی بیماری سے مرادہ بھی شہید ہے، جو پیٹ کی بیماری سے مرادہ بھی شہید ہے اور غرق ہونے والا بھی شہید ہے۔“ (صحیح مسلم)

(۶) مرض طاعون کی وجہ سے موت آنا۔

نبی کریم ﷺ نے فرمایا:

”طاعون ہر مسلمان کے لیے شہادت ہے۔“ (صحیح بخاری و صحیح مسلم)

(۷) پیٹ کی بیماری سے موت آنا۔

رسول اللہ ﷺ کا ارشاد ہے:

”جو پیٹ کی بیماری سے مرادہ شہید ہے۔“ (صحیح مسلم)

(۸-۹) غرق یا بلے کے نیچے دبنے سے موت واقع ہونا۔

رسول اللہ ﷺ کا فرمان ہے:

”شہید پانچ قسم کے ہیں: طاعون کی بیماری سے مرنے والا، پیٹ کی بیماری سے مرنے والا، غرق ہونے والا، بلے کے نیچے دب کر مرنے والا اور جہاد فی سبیل اللہ کے دوران شہید۔“ (صحیح مسلم)

(۱۰) بچے کی ولادت کے بعد عورت کا حالتِ نفاس میں مرنا۔ حضرت عبادہ بن الصامت رضی اللہ عنہ بیان کرتے ہیں کہ رسول اللہ ﷺ نے دریافت فرمایا: ”کیا تمہیں معلوم ہے میری امت کے شہداء کون کون سے ہیں؟“ صحابہ رضی اللہ عنہم نے کہا:

”مسلمان کا قتل ہونا شہادت ہے۔“ آپ ﷺ نے فرمایا:

”اس صورت میں تو میری امت کے شہداء کم ہی ہوں گے۔ مسلمان کا قتل ہونا شہادت ہے، طاعون سے مرنا بھی شہادت ہے، اور وہ عورت جو

بچے کی پیدائش کے سبب فوت ہو جائے شہید ہے (بچہ اپنی نال سے ماں کو جنت میں لے جائے گا) ” (مسند امام احمد)

(۱۱-۱۲) جل جانے سے موت آنا، پہلو کی درد سے موت واقع ہونا....

حضرت جابر بن عتیک رضی اللہ عنہ آپ ﷺ سے روایت کرتے ہیں کہ :
 ”فی سبیل اللہ قتل ہونے کے علاوہ شہید سات قسم کے ہیں۔ طاعون سے مرنے والا، غرق ہونے والا، پہلو کے درد سے مرنے والا، پیٹ کی بیماری سے مرنے والا، جل جانے والا، بلے کے نیچے دب کر مرنے والا اور وہ عورت جو بچے کی وجہ سے مرجائے، یہ سب کے سب شہید ہیں۔“

(سنن ابی داؤد و مؤطا امام مالک)

(۱۳) موت مرض سل سے واقع ہونا۔

رسول اللہ ﷺ کا ارشاد ہے :

”...‘...‘...‘...‘ مرض سل سے مرنا.... شہادت ہے۔“ (مجمع الزوائد)

(۱۴) اپنے مال کا دفاع کرتے ہوئے مرجانا۔

رسول اللہ ﷺ کا ارشاد ہے :

”جو آدمی اپنے مال کی وجہ سے قتل ہوا (دوسری روایت میں ہے جس

آدمی کا مال ناحق طریقے سے لینے کی کوشش کی گئی، پھر وہ اس کا دفاع

کرتے ہوئے مارا گیا) وہ شہید ہے۔“ (صحیح بخاری)

(۱۵-۱۶) دین اور عزت کے دفاع میں موت آنا۔

رسول اللہ ﷺ کا ارشاد ہے کہ :

”جو آدمی اپنے مال کے دفاع میں مارا گیا وہ شہید ہے، جو اہل و عیال کی

عزت کا دفاع کرتے ہوئے مارا گیا وہ بھی شہید ہے، جو اپنے دین کے

دفاع میں مارا گیا وہ بھی شہید ہے، جو اپنے خون کے دفاع میں مارا گیا وہ

بھی شہید ہے۔“ (سنن ابی داؤد و سنن الترمذی و سنن النسائی)

(۱۷) جماد فی سبیل اللہ کے انتظار میں موت آنا۔

رسول اللہ ﷺ کا فرمان ہے :

”ایک دن رات اللہ کی راہ میں پہرہ چوکی دینا ایک ماہ کے روزے اور

عبادت سے بہتر ہے۔ اگر وہ اسی حالت میں مرجائے تو بھی اس کا اجر

اور رزق جاری رہے گا، وہ فتنے سے بھی محفوظ رہے گا۔“ (صحیح مسلم)

(۱۸) نیک کام پر ہیشگی کرتے ہوئے موت آنا۔

رسول اللہ ﷺ کا ارشاد ہے کہ :

”جس نے اللہ تعالیٰ کی خوشنودی کے لیے لا الہ الا اللہ کہا اور اسی پر

مرا، جنت میں داخل ہو گا۔ رضاء الہی کے لیے کسی دن کا روزہ رکھا

اور یہی عمل مسلسل کرتے ہوئے مرا تو بھی جنت میں داخل ہو گا۔ جس

نے اللہ تعالیٰ کو راضی کرنے کے لیے صدقہ کیا اور عمر بھر کرتا رہا، وہ بھی

جنت میں داخل ہو گا۔“ (مسند امام احمد)

(۱۹) جس آدمی کو ظالم حاکم نے صرف اس لیے قتل کرویا ہو کہ اس نے ظالم حاکم

کے سامنے حق کی بات کی تھی، رسول اللہ ﷺ نے اسے سید الشہداء قرار دیا

ہے، فرمایا :

”حضرت حمزہ بن عبدالمطلب سید الشہداء ہیں، اولاد آدمی بھی جس

نے ظالم امام (حاکم) کو نیکی کی تلقین کی اور برائی سے روکا تو حاکم نے اس

کو قتل کر دیا (تو وہ آدمی بھی سید الشہداء ہے)۔“ (متدرک حاکم)

میّت کے بارے میں اظہارِ خیال کرنا

(۲۵) اہل علم و تقویٰ حضرات کی کسی میّت کے بارے میں اچھی رائے اس کے لیے جنت کی راہ ہوا کر سکتی ہے، بشرطیکہ رائے دینے والے حضرات کی تعداد کم از کم دو ہو اور وہ اپنے ذاتی علم کی بنیاد پر یہ رائے قائم کر سکے ہوں۔
حضرت انس رضی اللہ عنہ بیان کرتے ہیں کہ:

ایک جنازہ نبی کریم ﷺ کے پاس سے گزرا، اُس کی تعریف ہوئی۔ (بہت سارے صحابہؓ نے تائید کرتے ہوئے کہا: ”ہمارے خیال میں وہ اللہ تعالیٰ اور اُس کے رسول ﷺ سے محبت کرتا تھا۔“) رسول اللہ ﷺ نے تین مرتبہ فرمایا: ”واجب ہو گئی۔“

ایک دوسرا جنازہ گزرا، اُس کے متعلق سخت الفاظ میں رائے بیان ہوئی۔ (بہت سارے صحابہ کرام رضی اللہ عنہم نے تائید کرتے ہوئے کہا: ”وہ دین کے معاملے میں بُرا آدمی تھا۔“) نبی کریم ﷺ نے تین مرتبہ ارشاد فرمایا: ”واجب ہو گئی۔“

حضرت عمر رضی اللہ عنہ نے عرض کیا: میرے ماں باپ قربان، ایک جنازہ گزرا اُس کی تعریف ہوئی، آپ نے فرمایا: ”واجب ہو گئی۔“ دوسرا جنازہ گزرا جس کے متعلق رائے درشت الفاظ میں بیان ہوئی، تو بھی آپ نے فرمایا: ”واجب ہو گئی۔“ رسول کریم ﷺ نے ارشاد فرمایا:

”جس کی تم نے تعریف کی اُس کے لیے جنت واجب ہو گئی اور جسے تم نے سخت الفاظ سے یاد کیا، اُس کے لیے آگ واجب ہو گئی۔“

مزید فرمایا:

”فرشتے آسمانوں میں اللہ کے گواہ ہیں اور تم دنیا میں اللہ کے گواہ ہو۔“
(یہ بات آپ ﷺ نے تین بار دہرائی۔)

ایک دوسری روایت میں ہے :

”مؤمن زمین پر اللہ کے گواہ ہیں۔ اللہ تعالیٰ کے کچھ فرشتے لوگوں کے بارے میں اچھی بُری رائے بنی آدم کی زبان سے کھلا دیتے ہیں‘ آدمی جیسا بھی ہوا چھپایا بُرا۔“ (۷) (صحیح مسلم و مسند امام احمد)

۲۔ حضرت ابوالاسود الدیلی حضرت عمر بن الخطاب رضی اللہ عنہ کے حوالے سے بیان کرتے ہیں کہ رسول اللہ ﷺ نے فرمایا :

”جس مسلمان کے حق میں چار مسلمان بھلائی کی گواہی دے دیں اللہ تعالیٰ اُسے جنت میں داخل کر دے گا۔“ ہم نے پوچھا : اور تین کا کیا حکم ہے؟ آپ ﷺ نے فرمایا : ”ہاں تین آدمیوں کی گواہی بھی معتبر ہے۔“ ہم نے پوچھا : اگر دو گواہی دیں تو؟ آپ ﷺ نے فرمایا : ”ہاں دو کی گواہی بھی معتبر ہے۔“ پھر ہم نے ایک کے بارے میں نہیں پوچھا۔“ (صحیح بخاری)

۳۔ جو مسلمان مرے اور چار قریبی پڑوسی اس کے حق میں بھلائی کی گواہی دیں تو اللہ تعالیٰ فرماتے ہیں کہ :

”میں نے تمہاری بات مان لی‘ اور جو تم نہیں جانتے اُسے میں نے معاف کر دیا۔“ (مسند امام احمد)

(۷) اس حقیقت کو اردو محاورے میں ”زبانِ خلقِ نقارۂ خدا“ سے تعبیر کیا جاتا ہے۔

گرہن کے وقت موت آنا

(۳۶) اگر کسی کی موت سورج یا چاند کے گرہن کے وقت آجائے تو یہ مرنے والے کی عظمت کا نشان نہیں ہوتا بلکہ ایسا اعتقاد تو جاہلانہ خرافات ہیں جس کی تردید رسول اللہ ﷺ نے اپنے فرزند حضرت ابراہیم بنی سعد کی وفات کے دن فرما دی تھی، کیونکہ اُس دن سورج گرہن ہوا تھا۔ آپ ﷺ نے حمد و ثناء کے بعد خطبہ ارشاد فرماتے ہوئے کہا :

”اما بعد : اے لوگو! اہل جاہلیت یہ کہا کرتے تھے کہ سورج یا چاند کو گرہن کسی عظیم ہستی کی وفات کی وجہ سے لگتا ہے، سن لو یہ تو اللہ کی نشانیوں میں سے دو نشانیاں ہیں۔

گرہن کسی کے مرنے یا پیدا ہونے سے نہیں لگتا بلکہ اللہ تعالیٰ ان کے ذریعے اپنے بندوں کو ڈراتا ہے، چنانچہ جب تم ایسی صورت دیکھو تو اللہ کا ذکر کرو، دعا کرو، استغفار کرو، صدقہ کرو، غلام آزاد کرو، مسجدوں میں جا کر نماز ادا کرو، حتیٰ کہ یہ وقت ٹل جائے۔“ (اس معنی کی حدیث صحیح بخاری و صحیح مسلم میں ہے۔)

میت کا غسل

(۳۷) جب کسی مسلمان کی موت واقع ہو جائے تو چند مسلمانوں کو اس کے غسل کا فی الفور انتظام کرنا چاہیے۔ یہ حکم حضور اکرم ﷺ کے متعدد فرمودات سے ثابت ہے۔

اولاً : جس مُحرِم کو اس کی اونٹنی نے روند ڈالا تھا اس کے بارے میں رسول اللہ

صلی اللہ علیہ وسلم نے ارشاد فرمایا :

”اسے پانی اور بیری کے پتوں سے غسل دو..... الخ“۔ (صحیح مسلم)

ثانیاً : اپنی بیٹی زینب کے غسل کے متعلق آپ ﷺ نے حکم دیا :

”اسے تین ‘پانچ‘ سات یا اس سے زیادہ مرتبہ غسل دو.....“

(صحیح بخاری و صحیح مسلم)

②۸ غسل کی ذمہ داری ادا کرنے والے حضرات دورانِ غسل حسب ذیل باتوں کا لحاظ رکھیں :

(۱) غسل تین بار یا اس سے زیادہ بار دیں..... اور یہ غسل دینے والوں کی مرضی پر ہے۔

(۲) غسل طاق عدد میں دیا جائے۔

(۳) کسی ایک مرتبہ پانی کے ساتھ بیری کے پتے، اشنان یا صابون کا استعمال ہونا چاہئے تاکہ صفائی ہو جائے۔

(۴) غسل دیتے وقت آخری مرتبہ پانی میں کچھ خوشبو ملا دینی چاہئے۔ کافور ہو تو زیادہ بہتر ہے۔

(۵) عورتوں کی مینڈھیاں کھول کر بالوں کو اچھی طرح دھویا جائے۔

(۶) بالوں میں کنگھی کی جائے۔

(۷) عورت کے بالوں کو تین مینڈھیاں بنا کر پیچھے ڈال دیا جائے۔

(۸) غسل دائیں طرف سے اور وضو کی جگہوں سے شروع کریں۔

(۹) مخصوص حالات کے علاوہ مردوں کو مرد اور عورتوں کو عورتیں غسل

دیں۔

مذکورہ بالا امور کی دلیل حضرت اُمّ عطیہ رضی اللہ عنہا سے مروی مندرجہ ذیل

حدیث ہے۔ آپ رضی اللہ عنہا بیان کرتی ہیں کہ :

رسول اللہ ﷺ ہمارے پاس تشریف لائے۔ اس وقت ہم آپ ﷺ کی بیٹی زینبؓ کو غسل دے رہی تھیں۔ آپ ﷺ نے ارشاد فرمایا: ”تین بار‘ پانچ بار‘ سات بار‘ یا اگر تم مناسب سمجھو تو اس سے بھی زیادہ بار غسل دو۔“ حضرت اُمّ عطیہؓ بیان کرتی ہیں کہ میں نے عرض کیا: ”طاق عدد میں؟“ آپ ﷺ نے فرمایا: ”ہاں“ اور آخری بار میں کچھ کافور بھی ملا دینا۔ جب تم فارغ ہو جاؤ تو مجھے اطلاع کرنا۔“ جب ہم فارغ ہو گئیں تو آپ ﷺ کو اطلاع کی۔ آپ ﷺ نے ہماری طرف چادر بھیج کر فرمایا: ”اس میں پٹیٹ دو“ اسے بطور قمیض پہنا دو۔“ بیان کرتی ہیں کہ ہم نے اس کے بالوں کو تین حصے کر کے کنگھی کی اور پیچھے ڈال دیئے۔ اُمّ عطیہؓ کہتی ہیں کہ رسول اللہ ﷺ نے فرمایا: ”دائیں طرف سے اور وضو والی جگہوں سے شروع کرو۔“

(صحیح بخاری و صحیح مسلم)

(۱۰) میت کے اوپر بڑا کپڑا ڈال کر اس کے کپڑے اتارے جائیں اور پھر اس بڑے کپڑے کے نیچے سے کسی چھوٹے کپڑے کی مدد سے غسل دیا جائے۔ اسی طرح رسول اللہ ﷺ کے زمانے میں ہوتا تھا۔ یہی بات حضرت عائشہؓ سے مروی حدیث سے سمجھ میں آتی ہے۔ وہ بیان کرتی ہیں کہ:

”جب صحابہ کرام رضوان اللہ علیہم اجمعین نے رسول اللہ ﷺ کو غسل دینے کا ارادہ کیا تو آپس میں کہنے لگے کہ بخدا ہمیں علم نہیں کہ کیا کریں۔ ہم رسول اللہ ﷺ کے کپڑے اس طرح اتار لیں جس طرح اپنے مردوں کے کپڑے اتارتے ہیں یا کپڑوں سمیت غسل دیں؟ جب اختلاف ہوا تو اللہ تعالیٰ نے ان پر نیند طاری کر دی حتیٰ کہ سب کی گردنیں سینے کی طرف ڈھلک گئیں، پھر کسی نامعلوم آدمی نے گوشہ رگھر سے آواز لگائی کہ ”رسول اللہ ﷺ کو کپڑوں سمیت غسل دو۔“ چنانچہ صحابہ کرام رضوان اللہ علیہم اجمعین نے رسول اللہ ﷺ کو قمیض سمیت

غسل دیا، قیض کے اوپر سے پانی ڈالتے تھے اور ہاتھوں کی بجائے قیض ہی سے ملتے تھے۔ حضرت عائشہ رضی اللہ عنہا کا بیان ہے کہ اگر مجھے اس صورتِ حال کا پہلے علم ہو جاتا تو آپ ﷺ کو ازواجِ مطہرات (رضی اللہ عنہن جَمِیعاً) ہی غسل دیتیں۔“ (سنن ابی داؤد)

(۱۱) سارے جسم کو ڈھانپ کر چھوٹے کپڑے کی مدد سے غسل دینے کا واحد اور اصل مقصد یہ ہے کہ میت کے سر کو نہ دیکھا جائے اور نہ ہی چھوا جائے۔ صحیح بات یہ ہے کہ مرد کا ستر ناف سے گھٹنے تک ہے، جیسا کہ سنن ابی داؤد اور سنن الترمذی میں مروی احادیث سے ثابت ہے۔^(۸)

(۱۲) مُحْرَم (جس نے حج یا عمرے کا احرام باندھا ہو) کو خوشبو لگانا جائز نہیں۔ ایک صحابی حالتِ احرام میں اونٹنی کے روندنے سے وفات پا گئے تھے، ان کے بارے میں آپ ﷺ نے ارشاد فرمایا :

”اے حنوط نہ لگاؤ — دوسری روایت میں ہے : خوشبو نہ لگاؤ — وہ

روزِ قیامت لبیک کہتے ہوئے اٹھے گا۔“ (صحیح مسلم)

(۱۳) میاں بیوی دونوں ایک دوسرے کو غسل دے سکتے ہیں، اس لیے کہ منع کی کوئی دلیل نہیں، جب تک دلیل نہ ہو تو اصلاً جائز ہے۔ مندرجہ ذیل دو احادیث سے بھی اس کا جواز ثابت ہوتا ہے۔

اولاً : حضرت عائشہ رضی اللہ عنہا بیان کرتی ہیں کہ (آپ ﷺ کو غسل دینے کے بارے میں جب صحابہ کرام کا اختلاف ہوا)

”اگر یہ صورتِ حال مجھے پہلے معلوم ہو جاتی تو آپ ﷺ کو ازواج

(۸) البتہ عورت ساری کی ساری پردے کی چیز ہے (سنن الترمذی) بعض ائمہ فقہ نے (متعدد دلائل کو سامنے رکھتے ہوئے) چہرے، ہاتھ اور پاؤں کو اس سے مستثنیٰ قرار دیا ہے۔ اس کے باوجود چہرہ، ہاتھ اور پاؤں آیتِ حجاب کی رو سے غیر محرم کے سامنے ظاہر کرنے جائز نہیں۔

مطہرات (ج۱ ص ۱۰۰) ہی غسل دیتیں۔“ (سنن ابی داؤد)

ثانیاً : حضرت عائشہ رضی اللہ عنہا بیان فرماتی ہیں کہ آپ ﷺ بقیع سے جنازے کے بعد میرے پاس تشریف لائے، میرے سر میں شدید درد ہو رہا تھا اور میں کہہ رہی تھی ہائے میرا سر گیا۔ آپ ﷺ نے فرمایا :

”بلکہ ہائے میرا سر، اگر تم مجھ سے پہلے مر گئیں تو تمہیں کوئی نقصان نہیں، میں خود تمہیں غسل دوں گا، خود کفن دوں گا، پھر تمہارا جنازہ پڑھ کر خود دفن کروں گا۔“ (مسند امام احمد - سیرت ابن ہشام)

(۱۳) جو آدمی آداب غسل سے واقف ہو وہی غسل دے، بالخصوص اگر وہ قریبی رشتہ دار ہو۔ اس لیے کہ جن صحابہ نے آپ ﷺ کو غسل دیا تھا ان میں غسل دینے کی اہلیت اور قربت داری دونوں پائی جاتی تھیں۔ حضرت علی رضی اللہ عنہ کہتے ہیں کہ : ”میں نے رسول اللہ ﷺ کو غسل دیا، میں جسد اطہر کے بارے میں غور کر رہا تھا، لیکن خلاف معمول کوئی بات نہ ملی۔ آپ ﷺ زندگی میں اور زندگی کے بعد سراپا خوشبو تھے۔“ (سنن ابن ماجہ)

(۲۹) جو آدمی غسل کی ذمہ داری لے اس کے لیے بہت بڑا اجر ہے، لیکن دو شرطوں کے ساتھ۔

اولاً : اس کی پردہ پوشی رکھے اور اگر کوئی ناپسندیدہ بات نظر آئے تو بھی کسی سے بیان نہ کرے۔ رسول اللہ ﷺ کا ارشاد ہے :

”جس نے کسی مسلمان کو غسل دیا اور اس کے عیب کو چمپایا، اللہ تعالیٰ اسے چالیس مرتبہ معاف فرما دیتا ہے۔ جس نے قبر کھود کر دفن کیا، اسے اتنا اجر ہے جیسے کسی کو تاقیامت رہائش فراہم کر دی، اور جس نے کفن پہنایا اللہ تعالیٰ اسے روز قیامت جنت کے عمدہ ریشمی کپڑے اور کم خواب سے آراستہ فرمائیں گے۔“ (مسند رک حاکم)

ثانیاً : یہ کام صرف رضائے الہی کے لیے کرے، کسی قسم کا بدلہ، شکریہ یا ذنیوی فائدے کا طلب گار نہ ہو، کیونکہ شریعتِ اسلامیہ کا بنیادی اصول ہے کہ اللہ تعالیٰ صرف انہی عبادات کو شرفِ قبولیت بخشا ہے جو صرف اس کی رضا کے لیے ہوں۔

(۳۰) جو آدمی میت کو غسل دے اس کے لیے مناسب ہے کہ خود بھی غسل کر لے۔ آپ ﷺ نے ارشاد فرمایا :

”جو کسی میت کو غسل دے وہ خود غسل کر لے اور جو اٹھائے وہ وضو کر لے۔“ (سنن ابی داؤد)

حدیث کے حکم سے بظاہر غسل کرنا ضروری معلوم ہوتا ہے۔ لیکن دوسری دلیلوں سے معلوم ہوتا ہے کہ غسل واجب نہیں بلکہ مستحب ہے۔ رسول اللہ صلی اللہ علیہ وسلم کا ارشاد ہے :

”جب میت کو غسل دو تو تم پر غسل کرنا ضروری نہیں، کیونکہ تمہارے مردے نجس نہیں ہوتے، بس اپنے ہاتھ دھو لو، یہ کافی ہے۔“ (متدرک حاکم)

حضرت عبداللہ بن عمر رضی اللہ عنہما کا قول ہے کہ :

”ہم میت کو غسل دیا کرتے تھے، تو کوئی غسل کر لیتا تھا اور کوئی نہیں کرتا تھا۔“ (سنن الدارقطنی)

(۳۱) معرکہ میں قتل ہونے والے کو غسل نہیں دیا جائے گا، خواہ وہ حالتِ جنابت میں شہید ہوا ہو۔

۱۔ حضرت جابر رضی اللہ عنہ بیان کرتے ہیں کہ رسول اللہ ﷺ نے شہداءِ احد کے یارے میں فرمایا :

”انہیں خون سمیت دفنادو۔“ یہ بات آپ ﷺ نے احد کے دن فرمائی

اور آپ ﷺ نے شہداء کو غسل نہیں دیا۔ ایک دوسرے موقع پر آپ ﷺ نے فرمایا : ”میں ان کا گواہ ہوں، انہیں خون سمیت پلیٹ دو، جو بھی اللہ کی راہ میں زخمی ہو جائے وہ روزِ قیامت اس حال میں آئے گا کہ اس کا خون ٹپک رہا ہوگا، رنگ تو خون والا ہوگا لیکن خوشبو کستوری کی سی ہوگی۔“ ایک اور روایت میں فرمایا : ”انہیں غسل مت دو، ہر زخم سے روزِ قیامت کستوری کی خوشبو مہکے گی۔“ آپ ﷺ نے ان کی نماز جنازہ بھی ادا نہیں فرمائی۔“ (مسند امام احمد)

۲۔ حضرت عبد اللہ بن الزبیر حضرت حنظلہ بن ابی عامر (رضی اللہ عنہما) کی شہادت کا واقعہ بیان کرتے ہوئے کہتے ہیں کہ رسول اللہ ﷺ نے ارشاد فرمایا :

”تمہارے ساتھی کو فرشتے غسل دے رہے ہیں، ان کی اہلیہ سے حقیقت دریافت کرو۔“ ان کی اہلیہ محترمہ نے کہا وہ ندائے جہاد سنتے ہی نکل گئے، حالانکہ وہ جنبی تھے۔ تب رسول اللہ ﷺ نے ارشاد فرمایا : ”اسی لیے اسے فرشتوں نے غسل دیا ہے۔“ (متدرک حاکم)

کفنِ میت

۳۲) میت کو غسل دینے کے بعد کفن دینا ضروری ہے۔ رسول اللہ ﷺ نے اس محرم کے بارے میں حکم دیا تھا جسے اونٹنی نے روند ڈالا تھا کہ :

”..... اور اسے کفن دو۔“ (صحیح مسلم)

۳۳) کفن یا اس کی قیمت مالِ میت سے لی جائے، خواہ اس کے بعد کچھ بھی نہ بچے۔ حضرت خباب بن الارت رضی اللہ عنہ بیان کرتے ہیں کہ : ”صرف رضائے الہی کی خاطر ہم نے رسول اللہ ﷺ کے ساتھ مل کر اللہ کی راہ میں ہجرت کی، چنانچہ

ہمارا اجر اللہ تعالیٰ کے ہاں محفوظ ہو گیا۔ ہمارے کچھ ساتھی اس دنیا سے رخصت ہو گئے اور انہیں ہجرت سے کوئی مالی فائدہ نہ ہوا، اور انہی میں سے حضرت مصعب بن عمیر رضی اللہ عنہ بھی تھے۔ آپ غزوہٴ احد کے روز شہید ہوئے۔ انہوں نے ایک دھاری دار چادر کے علاوہ کچھ نہ چھوڑا، چنانچہ اگر ہم ان کا سر ڈھانپتے تھے تو پاؤں ننگے ہو جاتے، اور اگر پاؤں چھپاتے تو سر برہنہ ہو جاتا۔ اس موقع پر رسول اللہ ﷺ نے فرمایا:

”چادر کو سر کی طرف ڈال دو اور پاؤں پر اذخر گھاس رکھ دو۔“
(صحیح بخاری و صحیح مسلم)

(۳۳) کفن اتنا کشادہ ہونا چاہیے کہ تمام جسم کو چھپائے۔ حضرت جابر بن عبد اللہ (رضی اللہ عنہما) بیان کرتے ہیں کہ:

”رسول اللہ ﷺ نے ایک دن خطبہ ارشاد فرماتے ہوئے ایک صحابی کا تذکرہ فرمایا، جسے وفات کے بعد نا کافی کفن پہنایا گیا تھا اور رات کو دفن کیا گیا تھا۔ اس موقع پر آپ ﷺ نے سختی سے منع فرمادیا کہ کسی کو رات میں دفن نہ کیا جائے، حتیٰ کہ اس کی نماز جنازہ ادا کی جائے، (آلایہ کہ انسان مجبور ہو۔“
مزید فرمایا:

”جب کوئی مسلمان اپنے بھائی کو کفن دے تو اگر ممکن ہو تو اچھا کفن دے۔“ (صحیح مسلم)

علماء کرام کہتے ہیں کہ ”اچھے کفن“ سے مراد یہ ہے کہ وہ صاف ستھرا ہو، موٹا ہو، سارے بدن کو چھپانے والا ہو، اور درمیانی قسم کا ہو۔ اچھے سے مراد ضرورت سے زیادہ مہنگا اور نفیس نہیں ہے۔

(۳۵) اگر کفن نا کافی ہو اور دوسرا بھی میسر نہ ہو تو میت کا سر اور باقی جسم چھپا دیا

جائے اور جتنا حصہ بچ رہے اس پر ازخیر یا کوئی دوسری گھاس ڈال دی جائے۔
جیسا کہ حضرت مصعب بن عمیر رضی اللہ عنہ کے کفن میں استعمال ہونے والی ناکافی چادر
کو دیکھ کر آپ ﷺ نے ارشاد فرمایا تھا:

”اسے سر کی طرف ڈال دو، اور پاؤں پر ازخیر گھاس رکھ دو۔“

(صحیح بخاری و صحیح مسلم)

(۳۶) اگر کپڑے تھوڑے ہوں اور فوت شدگان زیادہ ہوں تو کئی مینتوں کو ایک
ہی کپڑے میں کفن دیا جاسکتا ہے۔ اس طرح کہ کپڑا کاٹ کر ان پر تقسیم کر دیا
جائے اور جسے زیادہ قرآن حفظ ہو، دفن میں قبلہ کی طرف اسے مقدم کر دیا
جائے۔ حضرت انس رضی اللہ عنہ شہداء اُحد کی تکفین و تدفین کا واقعہ ان الفاظ میں
بیان فرماتے ہیں کہ :

”دو، دو اور تین، تین کو آپ ﷺ ایک قبر میں جمع فرما رہے تھے اور
دریافت کرتے کہ قرآن کسے زیادہ حفظ ہے، پھر اسے لحد میں مقدم کر دیتے۔ دو
دو اور تین تین کو آپ ﷺ نے ایک ہی کپڑے میں کفن دیا۔“

(سنن ابی داؤد و سنن الترمذی)

(۳۷) جن کپڑوں میں شہادت نصیب ہو، انہیں اتارنا نہیں چاہیے بلکہ شہید کو
انہی کپڑوں میں دفن کر دینا چاہیے۔ رسول اللہ ﷺ نے اُحد کے شہداء کے
بارے میں فرمایا:

”انہیں انہی کے کپڑوں میں لپیٹ دو۔“ (مسند امام احمد)

(۳۸) شہید کو اس کے شہادت والے کپڑوں کے اوپر سے ایک یا ایک سے زیادہ
چادروں میں کفن دینا چاہیے، جیسا کہ رسول اللہ ﷺ نے حضرت مصعب بن عمیر

نہ تو کو کفن دیا۔ حدیث قریب میں گزر چکی ہے۔

③۹ محرم کو انہی دو چادروں میں کفن دیا جائے جن میں اس کی موت واقع ہوئی ہے، جس محرم کو اونٹنی نے روند ڈالا تھا اس کے بارے میں آپ ﷺ نے فرمایا:

”اسے انہی چادروں میں کفن دو۔“ (جن دو چادروں میں اس نے احرام باندھا ہے۔) (صحیح مسلم)

④۰ کفن میں مندرجہ ذیل باتوں کا خیال رکھا جائے۔

۱۔ کفن کا کپڑا سفید ہو۔ آپ ﷺ نے ارشاد فرمایا:

”سفید کپڑے پہنا کرو، یہ تمہارا بہترین لباس ہے۔ اور اسی میں مردوں کو کفن دیا کرو۔“ (سنن ابی داؤد و سنن الترمذی)

۲۔ تین کپڑے ہونے چاہئیں۔ حضرت عائشہ رضی اللہ عنہا بیان کرتی ہیں کہ:

”رسول اللہ ﷺ کو تین سفید نوتی یعنی چادروں میں کفن دیا گیا، اس میں نہ قمیض تھی اور نہ پگڑی۔ (آپ ﷺ کو ان میں اچھی طرح لپیٹ دیا گیا۔)“ (صحیح بخاری، صحیح مسلم)

۳۔ اگر ہو سکے تو ایک ہلکی دھاری دار چادر شامل کفن کر لی جائے۔ رسول اللہ صلی اللہ علیہ وسلم کا فرمان ہے کہ:

”جب تم میں سے کوئی وفات پا جائے، اگر مل سکے تو کفن میں ایک دھاری دار چادر شامل کرلو۔“ (سنن ابی داؤد)

۴۔ میت کو تین مرتبہ خوشبو کا دھواں دیا جائے۔ آپ ﷺ کا فرمان ہے کہ:

”جب تم میت کو خوشبو کا دھواں دو تو تین مرتبہ دو۔“

(مسند احمد و مستدرک حاکم)

اس حکم میں مُحَرَّم شامل نہیں ہے، کیونکہ جس محرم صحابی کو اونٹنی نے روند ڈالا تھا اس کے بارے میں رسول اللہ ﷺ نے فرمایا:
 ”..... اور اسے خوشبو بھی نہ لگاؤ.....“ (صحیح مسلم)

③۱ منگ کفن استعمال کرنا جائز نہیں اور نہ ہی تین کپڑوں سے زیادہ۔ اس لیے کہ یہ طریقہ رسول اللہ ﷺ کے کفن کے خلاف ہے جیسا کہ مسئلہ نمبر ۴۰ میں مذکور ہے۔ منگ کفن استعمال کرنے کی صورت میں مال ضائع ہوتا ہے، جو کہ شرعاً حرام ہے اور خاص طور پر جب کہ زندہ اس کا زیادہ حق دار ہے۔ رسول اللہ صلی اللہ علیہ وسلم نے فرمایا:

”اللہ تعالیٰ نے تمہارے لیے تین باتیں منع فرمائی ہیں: فضول باتیں کرنا، مال ضائع کرنا اور خواہ مخواہ سوال کرنا۔“ (صحیح بخاری و صحیح مسلم)

اللہ تعالیٰ حضرت ابو بکر صدیق رضی اللہ عنہ کی ذات پر رحمت کی بارش کرے، جب ان سے کپڑوں میں سے کفن کے انتخاب کا دریافت کیا گیا تو انہوں نے فرمایا:

”نئے کپڑوں کا زندہ زیادہ مستحق ہے، بس یہ پرانی چادریں ہی کافی ہیں۔“ (صحیح بخاری)

③۲ عورت کا کفن مرد کی طرح ہوگا، کیونکہ فرق کی کوئی دلیل نہیں۔

جنازہ اٹھانا — اور — اس کے ساتھ جانا

(۴۳) جنازہ لے جانا اور اس کے ساتھ جانا واجب ہے اور یہ ہر مسلمان کا اپنے مسلمان بھائیوں پر حق ہے۔ رسول اللہ ﷺ نے ارشاد فرمایا:

”ایک مسلمان کے دوسرے مسلمان پر پانچ حق ہیں:

- (۱) سلام کا جواب دینا۔ (۲) مریض کی عیادت کرنا۔ (۳) جنازے کے ساتھ جانا۔ (۴) دعوت قبول کرنا۔ (۵) چھینکنے والے کا جواب دینا۔“ (صحیح بخاری و صحیح مسلم)

دو سری حدیث میں جنازے کے ساتھ جانے کا حکم دیتے ہوئے فرمایا:

”مریض کی عیادت کرو، اور جنازوں کے ساتھ جاؤ، یہ تمہیں آخرت یاد دلائیں گے۔“ (مصنف ابن ابی شیبہ و صحیح ابن حبان)

(۴۴) جنازے کے ساتھ جانے کی دو صورتیں ہیں:

- (ا) گھر سے لے کر نماز جنازہ ادا کر لینے تک۔
- (ب) گھر سے لے کر دفن سے فراغت تک۔

دونوں صورتوں پر آپ ﷺ نے عمل فرمایا ہے۔ حضرت ابو سعید خدری رضی اللہ عنہ بیان کرتے ہیں کہ:

”رسول اللہ ﷺ کی مدینہ منورہ تشریف آوری کے بعد جب کسی مسلمان کی موت کا وقت قریب ہوتا تو ہم آپ ﷺ کو اطلاع دیتے۔ آپ ﷺ تشریف لاتے اور اس کے حق میں استغفار کرتے، حتیٰ کہ اس کی روح پرواز کر جاتی، چنانچہ رسول اللہ ﷺ اور صحابہ رضی اللہ عنہم وفن تک رک جاتے۔ بسا اوقات رسول اللہ ﷺ کو دیر تک رکنا پڑتا۔ جب ہمیں اندازہ ہوا کہ اس سے آپ ﷺ کو

مشقت ہوتی ہے تو کچھ صحابہؓ نے باہمی مشورہ کر کے طے کیا کہ ہم کسی کے بارے میں رسول اللہ ﷺ کو اُس وقت تک اطلاع نہ دیں گے جب تک کہ اس کی روح پرواز نہ کر جائے، اور جب موت واقع ہو جائے تو اطلاع کر دیں گے، اس صورت میں آپ ﷺ کو نہ ہی مشقت ہوگی اور نہ ہی زیادہ دیر رکنا پڑے گا۔ چنانچہ ہم نے یہ طریقہ اختیار کر لیا، ہم نبی کریم ﷺ کو (مریض کی) موت واقع ہونے کے بعد اطلاع کرتے تھے، پھر آپ ﷺ تشریف لاتے اور اس کی نماز جنازہ ادا فرماتے۔ بسا اوقات فوراً پلٹ جاتے اور کبھی دفن تک رک جاتے۔ ایک وقت تک اس طریق کار پر عمل ہوتا رہا۔ پھر ہم نے مشورہ کیا کہ اگر نبی کریم ﷺ کو اطلاع ہی نہ کریں اور جنازہ آپ ﷺ کی خدمت میں لے آئیں تاکہ آپ ﷺ اپنے گھر کے پاس ہی اس کی نماز ادا کریں تو اس میں آپ ﷺ کے لیے مزید آسانی ہوگی۔ چنانچہ آج کے دن تک یہی دستور چل رہا ہے۔“

(مشترک حاکم و صحیح ابن حبان)

③۵ بلاشبہ دوسری صورت پہلی سے افضل ہے، کیونکہ رسول اللہ صلی اللہ علیہ وسلم کا فرمان ہے:

”جو آدمی گھر سے جنازے کے ساتھ رہے (دوسری روایت میں ہے: جو مسلمان کے جنازے کے ساتھ حالت ایمان اور اجر کی نیت سے چلے) حتیٰ کہ نماز سے فارغ ہو جائے، اس کے لیے ایک قیراط اجر ہے، اور جو قبر تک ساتھ رہے (دوسری روایت میں ہے: دفن سے فارغ ہونے تک) اس کے لیے دو قیراط اجر ہے۔“ رسول اللہ ﷺ سے دریافت کیا گیا: دو قیراط کتنے ہوتے ہیں؟ آپ ﷺ نے ارشاد فرمایا: ”دو بڑے پہاڑوں جتنے۔“ (ایک دوسری روایت میں ہے: ”ہر قیراط اُحد پہاڑ جتنا۔“ (صحیح بخاری و صحیح مسلم)

(۳۶) جنازے کے ساتھ رہنے کا یہ اجر صرف مردوں کے لیے ہے عورتوں کے لیے نہیں، اس لیے کہ رسول اللہ ﷺ نے عورتوں کو جنازے کے ساتھ جانے سے روکا ہے اور یہ نہی تنزیہہ^(۹) کے طور پر ہے۔ حضرت امّ عطیہ رضی اللہ عنہا بیان کرتی ہیں کہ: ”ہمیں جنازے کے ساتھ جانے سے روکا جاتا تھا (ایک روایت میں ہے: ہمیں رسول اللہ ﷺ نے روکا تھا) لیکن سختی سے نہیں۔“
(صحیح بخاری و صحیح مسلم)

(۳۷) شرعاً ممنوع امور جنازے کے ساتھ لے جانا جائز نہیں۔ اس طرح کی دو باتوں کے متعلق تو شرعی ممانعت موجود ہے: (ا) روتے ہوئے آواز بلند کرنا۔ (ب) جنازے کے ساتھ دھواں لے کر چلنا۔ رسول اللہ ﷺ کا ارشاد ہے کہ: ”جنازے کے ساتھ آگ اور آواز نہ جائے۔“
(سنن ابی داؤد و مسند امام احمد)

(۳۸) اسی طرح جنازے کے آگے بلند آواز سے ذکر کرنا بھی بدعت ہے۔ حضرت قمیس بن عبادہ رضی اللہ عنہ کا بیان ہے کہ: ”نبی کریم ﷺ کے صحابہ رضی اللہ عنہم جنازے کے پاس آواز بلند کرنا ناپسند فرماتے تھے۔“ (سنن الکبریٰ للبیہقی)

(۳۹) جنازہ تیزی سے لے جانا چاہیئے، اتنا تیز چلا جائے جو دوڑنے سے کم ہو۔ رسول اللہ ﷺ کا ارشاد ہے کہ:

”جنازہ جلدی لے جاؤ، اگر نیک ہے تو ایک بہتر چیز کو اس کی جگہ تک پہنچا رہے ہو، اور اگر ایسا نہیں ہے (بڑا ہے) تو ایک شر کو اپنی گردنوں سے اتار دو گے۔“ (صحیح بخاری)

(۹) ”نہی تنزیہہ“ سے مراد ہے کہ یہ فعل نہ کرنا بہت ہے لیکن اگر کر لیا جائے تو گناہ نہیں۔

⑤۰ جنازے کے آگے پیچھے، دائیں بائیں ہر طرف چلنا جائز ہے بشرطیکہ قریب رہے، البتہ سوار پیچھے ہی رہے گا۔ رسول اللہ ﷺ کا ارشاد ہے کہ:

”سوار جنازے کے پیچھے چلے، پیدل چلنے والا جہاں چاہے چلے (پیچھے آگے، دائیں بائیں، بشرطیکہ قریب رہے) بچے کی نماز جنازہ ادا کی جائے گی (اور اس کے والدین کے حق میں مغفرت و رحمت کی دعا ہوگی)۔“

(سنن ابی داؤد و سنن الترمذی و سنن النسائی)

⑤۱ جنازے کے آگے اور پیچھے چلنا دونوں صورتیں نبی کریم ﷺ سے ثابت ہیں۔ حضرت انس رضی اللہ عنہ بیان کرتے ہیں کہ:

”حضور اکرم ﷺ، حضرت ابو بکر اور حضرت عمر رضی اللہ عنہ جنازے کے آگے بھی چلتے تھے اور پیچھے بھی۔“ (مسند طحاوی)

⑤۲ جنازے کے پیچھے چلنا افضل ہے۔ رسول اللہ ﷺ کے فرمان کا یہی تقاضا ہے۔ آپ ﷺ نے فرمایا:

”جنازے کے پیچھے چلو۔“ (مصنف ابن ابی شیبہ و صحیح ابن حبان)

اس معنی کی تائید حضرت علی رضی اللہ عنہ کا یہ قول کرتا ہے:

”جنازے کے پیچھے چلنا آگے چلنے سے اتنا ہی بہتر ہے جتنا باجماعت نماز تنہا کی نماز سے افضل ہے۔“ (مصنف ابن ابی شیبہ)

⑤۳ سوار ہو کر جانا جائز ہے بشرطیکہ پیچھے چلے، جیسا کہ رسول اللہ ﷺ کے فرمان سے واضح ہے۔

”سوار ہو کر جانے والا جنازے کے پیچھے چلے۔“

(سنن ابی داؤد و سنن الترمذی)

لیکن پیدل چل کر جانا افضل ہے، اس لیے کہ رسول اللہ ﷺ کا یہی معمول تھا۔ سوار ہو کر جانا آپ ﷺ سے ثابت نہیں، بلکہ حضرت ثوبان رضی اللہ عنہ بیان کرتے ہیں کہ: ”رسول اللہ ﷺ ایک جنازے کے ساتھ جارہے تھے، سواری پیش کی گئی تو آپ ﷺ نے سوار ہونے سے انکار فرمادیا، جب واپس ہوئے تو دوبارہ سواری پیش کی گئی تو آپ ﷺ سوار ہو گئے۔“ جب آپ سے اس فرق کا سبب دریافت کیا گیا تو فرمایا:

”فرشتے پیدل چل رہے تھے۔ ان کے چلتے ہوئے مجھے سوار ہونا گوارا نہ تھا۔ اور جب وہ چلے گئے تو میں سوار ہو گیا۔“
(سنن ابی داؤد و سنن الترمذی)

⑤۴ جنازے سے واپسی پر سوار ہو کر آنا بلا کراہت جائز ہے۔ جیسا کہ حضرت ثوبان رضی اللہ عنہ کی مذکورہ بالا حدیث سے ثابت ہے۔ اسی طرح حضرت جابر بن سمرہ رضی اللہ عنہ بیان کرتے ہیں کہ:

”رسول اللہ ﷺ نے ہماری موجودگی میں ابن الدحاح کی نماز جنازہ ادا فرمائی۔ (دوسری روایت میں ہے: آپ ﷺ ابن الدحاح کے جنازے کے لیے پیدل نکلے) پھر بغیر زین کے گھوڑا پیش کیا گیا، جسے ایک آدمی نے تھام رکھا تھا، واپسی پر آپ ﷺ اس پر سوار ہو گئے اور اسے دھیمے دھیمے چلا رہے تھے اور ہم آپ ﷺ کے پیچھے پیچھے دوڑ رہے تھے۔“

ایک آدمی نے آپ ﷺ کا یہ قول نقل کیا ہے:

”جنت میں کتنے ہی پھلوں کے خوشے ابن الدحاح کے لیے لٹک رہے ہیں۔“ (صحیح مسلم)

⑤۵ اعزازِ جنازے کو بکتر بند گاڑی پر لے جانا یا رسم و رواج کی خاطر جنازے کا

میت گاڑی اور شرکاء کا گاڑیوں میں سوار ہو کر جانا شرعاً جائز نہیں۔^(۱۰)

(۵۶) جنازہ دیکھ کر کھڑا ہونا منسوخ ہے۔ کھڑا ہونے کی دو صورتیں ہیں :

(ا) جب جنازہ گزرے تو بیٹھے ہوئے آدمی کھڑے ہو جائیں۔

(ب) جب تک جنازہ قبر کے قریب زمین پر نہ رکھ دیا جائے اس وقت تک ساتھ

جانے والوں کا کھڑا رہنا اس کی دلیل حضرت علی رضی اللہ عنہ کی یہ حدیث ہے :

”رسول اللہ ﷺ جنازے کے احترام میں کھڑے ہو جایا کرتے تھے تو ہم بھی کھڑے ہوتے رہے، بعد میں آپ ﷺ نے بیٹھنا شروع کر دیا تو ہم بھی بیٹھے رہتے۔“ (صحیح مسلم)

دوسری روایت میں ہے : ”رسول اللہ ﷺ جنازے کی خاطر کھڑے

ہوتے تھے، پھر بعد میں بیٹھنا شروع کر دیا۔“ (موطأ امام مالک)

اور ایک حدیث کے الفاظ یہ ہیں : ”رسول اللہ ﷺ نے ہمیں جنازوں کی

خاطر کھڑا ہونے کا حکم دیا تھا، بعد میں آپ ﷺ خود بیٹھے رہے اور ہمیں بھی بیٹھے

رہنے کا حکم دیا۔“ (مسند طحاوی)

(۵۶) الف : جو بھی میت اٹھائے اسے وضو کر لینا چاہیے۔ رسول اللہ ﷺ کا

ارشاد ہے :

”جو میت کو غسل دے اسے خود غسل کر لینا چاہیے اور جو اس کو اٹھائے

اس کو وضو کر لینا چاہیے۔“ (سنن ابی داؤد)

(۱۰) البتہ بڑے شہروں میں جہاں قبرستان دور دور ہوتے ہیں ایسا کرنا بامر مجبوری جائز ہے۔

لَا يَكْلِفُ الْمَلَّةَ نَفْسًا وَلَا مَتَاعًا

نمازِ جنازہ

⑤۷ مسلمان میت کی نمازِ جنازہ ادا کرنا فرضِ کفایہ ہے۔ حضرت زید بن خالد الجہنی رضی اللہ عنہ بیان کرتے ہیں کہ :

ایک صحابی خیبر کے دن دفاتِ پاکیا، ساتھیوں نے رسول اللہ ﷺ سے تذکرہ کیا، آپ ﷺ نے فرمایا :

”اپنے ساتھی کی نمازِ جنازہ تم خود ہی ادا کرو۔“

رسول اللہ ﷺ کے اس فرمان سے لوگوں کے چہرے اتر گئے۔ آپ ﷺ نے ارشاد فرمایا :

”تمہارے ساتھی نے مالِ غنیمت میں بد دیانتی کی ہے۔“

جب ہم نے اس کے سامان کی تلاشی لی تو یہودیوں کا ایک موتی نکلا جس کی قیمت دو درہم بھی نہ تھی۔ (موطأ امام مالک و سنن ابی داؤد)

البتہ نابالغ بچے اور شہید کی نمازِ جنازہ ادا کرنا نہ فرض ہے اور نہ فرضِ کفایہ، اس لیے کہ رسول اللہ ﷺ کے فرزند ابراہیم نے اٹھارہ ماہ کی عمر میں وفات پائی اور آپ ﷺ نے اس کی نمازِ جنازہ ادا نہیں فرمائی۔ (سنن ابی داؤد)

رسول اللہ ﷺ نے بعض شہداء کی نمازِ جنازہ ادا نہیں فرمائی۔ لیکن اس سے یہ ثابت نہیں ہوتا کہ بچے اور شہید پر نمازِ جنازہ پڑھنا جائز نہیں، ہاں البتہ واجب نہیں ہے۔

⑤۸ حسبِ ذیل افراد کی نمازِ جنازہ ادا کرنا شرعاً ثابت ہے :

۱۔ بچہ، اگرچہ ناقص و ولادت ہوئی ہو۔

آپ ﷺ نے ارشاد فرمایا :

”بچے کی نمازِ جنازہ ادا کی جائے گی۔ (اور ایک دوسری روایت میں ”نامتام بچے“ کے لفظ ہیں) اور اس کے والدین کے لیے مغفرت و رحمت کی دعا کی جائے گی۔“ (سنن ابی داؤد)

ب۔ شہید۔

حضرت عبداللہ بن الزبیر رضی اللہ عنہ سے روایت ہے کہ :

”رسول اللہ ﷺ نے اُحد کے دن حضرت حمزہ رضی اللہ عنہ کو چادر سے چھپا دینے کا حکم دیا، آپ ﷺ نے حضرت حمزہ رضی اللہ عنہ کی نو تکبیروں سے نمازِ جنازہ ادا فرمائی، پھر دوسرے شہداء باری باری لائے گئے۔ آپ ﷺ نے ان کی نماز ادا فرمائی اور ان کے ساتھ ساتھ حضرت حمزہ رضی اللہ عنہ کی بھی نماز ادا فرماتے رہے۔“

(معانی الآثار للطحاوی)

ج۔ جس مسلمان کو کسی حد کی جہ سے قتل کر دیا جائے۔ حضرت عمران بن حصین رضی اللہ عنہ بیان کرتے ہیں کہ :

”قبیلہ جہینہ کی ایک عورت رسول اللہ ﷺ کی خدمت میں حاضر ہوئی، جو زنا کی وجہ سے حاملہ تھی۔ اُس نے درخواست کی: یا رسول اللہ ﷺ! مجھ سے ایسا قصور ہوا ہے جس کی وجہ سے مجھ پر حد لگتی ہے، لہذا آپ ﷺ حد نافذ فرمادیں۔ آپ ﷺ نے اُس کے سر پرست رشتہ دار کو بلا کر فرمایا: ”اس کے ساتھ اچھا سلوک کرو۔ جب وضع حمل سے فارغ ہو جائے تو میرے پاس لے آنا۔“ چنانچہ اس نے ایسا ہی کیا۔ رسول اللہ ﷺ کے حکم سے اس کے کپڑے اچھی طرح باندھ دیئے گئے، پھر اسے آپ ﷺ کے حکم سے رجم کر دیا گیا۔ آپ ﷺ نے اس کی نمازِ جنازہ ادا فرمائی۔ حضرت عمر رضی اللہ عنہ نے دریافت کیا: آپ ایسی عورت کی بھی نمازِ جنازہ ادا فرمائیں گے جس نے زنا کیا ہو؟ آپ ﷺ نے ارشاد فرمایا: ”اس نے ایسی توبہ کی ہے کہ اگر ستر اہل مدینہ پر تقسیم کر دی جائے تو

سب کو کفایت کر جائے۔ صرف اللہ کے خوف سے جان پیش کر دینے والی سے بہتر کسی کی توبہ تم نے نہیں دیکھی ہے؟“ (صحیح مسلم)

(د) ایسا بد کردار جو گناہ اور محرمات میں غرق ہو، جیسے نماز^(۱۱) روزہ کا تارک (بشرطیکہ اسے واجب سمجھتا ہو) 'زانی' شرابی اور اسی طرح کے دوسرے گناہ گار افراد کی نماز جنازہ ادا کی جائے گی، البتہ اہل علم اور پرہیزگار لوگوں کو بطور سزا ایسے افراد کی نماز جنازہ ادا نہیں کرنی چاہیے، تاکہ دوسروں کو نصیحت ہو، اور یہی رسول اللہ ﷺ کا معمول تھا۔

حضرت ابو قتادہ رضی اللہ عنہ بیان کرتے ہیں:

”جب رسول اللہ ﷺ سے کسی کی نماز جنازہ ادا کرنے کی درخواست کی جاتی تو آپ ﷺ اس کے بارے میں لوگوں کی رائے دریافت فرماتے۔ اگر اچھی رائے بیان ہوتی تو آپ ﷺ نماز جنازہ ادا فرمادیتے، اور اگر اس کے متعلق اچھی رائے نہ ہوتی تو اس کے اہل خانہ سے فرماتے ”خود ہی نماز جنازہ پڑھ لو“ اور آپ ﷺ خود نماز جنازہ ادا نہ فرماتے۔“

(ه) ایسا مقروض جو مال سے زیادہ قرض چھوڑ کر مرے اس کی نماز جنازہ ادا کی جائے گی۔ رسول اللہ ﷺ نے صرف ابتدائی زمانے میں ایسے آدمی کی نماز جنازہ پڑھانے سے انکار فرمایا تھا۔ حضرت ابو ہریرہ رضی اللہ عنہ بیان کرتے ہیں کہ:

”رسول اللہ ﷺ کی خدمت میں جب ایسا جنازہ آتا جس کے ذمے قرض ہوتا تو آپ ﷺ پوچھ لیتے: ”کیا ادائیگی قرض کے برابر مال چھوڑا ہے؟“

(۱۱) متعدد صحابہ کرام رضی اللہ عنہم اور امام احمد بن حنبل کے علاوہ کئی ایک ائمہ دین رضی اللہ عنہم صحیح اور مستند احادیث کی بناء پر تارک نماز کو کافر اور خارج از اسلام قرار دیتے ہیں۔ ان حضرات کے نزدیک تارک نماز کی نماز جنازہ ادا کرنا صحیح نہیں اور نہ ہی اسے مسلمانوں کے قبرستان میں دفن کرنا صحیح ہے۔ (مرتب)

اگر یہ جواب ملتا کہ قابلِ ادائیگی مال ہے تو آپ ﷺ نمازِ جنازہ ادا فرما دیتے ورنہ نہیں، اور فرماتے: ”اپنے ساتھی کی نمازِ جنازہ ادا کرو“۔ جب اللہ تعالیٰ نے فتوحات نصیب فرمائیں تو فرمایا:

”میں دنیا و آخرت میں اہلِ ایمان کے لیے ان کی اپنی ذات پر بھی مقدم ہوں۔ اگر پسند کرو تو اللہ تعالیٰ کا یہ فرمان پڑھ لو:

﴿الَّتِي أُولَىٰ بِالْمُؤْمِنِينَ مِنْ أَنْفُسِهِمْ...﴾ (الاحزاب: ۶)

”بلاشبہ نبی تو اہلِ ایمان کے لیے ان کی اپنی ذات پر مقدم ہے۔“

اس آیت کی تلاوت کے بعد آپ ﷺ نے فرمایا:

”جو مسلمان مقروض وفات پائے اور قرض چکانے کے لیے مال بھی نہ

چھوڑے تو ادائیگی کی ذمہ داری مجھ پر ہے، اور جو مال چھوڑ کر مرے تو

وہ اس کے ورثاء کا ہے۔“ (صحیح بخاری و صحیح مسلم)

و۔ جس مسلمان کی نمازِ جنازہ بالکل ادا نہ کی گئی ہو اور دفن کر دیا گیا ہو یا صرف

چند افراد نے نماز ادا کی ہو، اس صورت میں اس کی قبر پر نمازِ جنازہ ادا کی جائے

گی۔ دوسری صورت میں یہ شرط بھی ہے کہ امام اس کی نمازِ جنازہ میں شریک نہ

ہوا ہو۔

حضرت عبداللہ بن عباس رضی اللہ عنہما بیان کرتے ہیں کہ ایک آدمی (صحابی) وفات

پا گیا جس کی رسول اللہ ﷺ عیادت فرمایا کرتے تھے۔ صحابہؓ نے اسے رات ہی

میں دفن کر دیا۔ صبح ہوئی تو صحابہ کرام رضی اللہ عنہم نے اس کے مرنے اور دفنانے کی

آپ ﷺ کو اطلاع کی۔ آپ ﷺ نے پوچھا: ”تم نے مجھے کیوں نہیں بتلایا؟“

صحابہ رضی اللہ عنہم نے عرض کیا: رات تھی، اندھیرا تھا، ہم نے آپ کو تکلیف دینا پسند نہ

کیا۔ آپ ﷺ اس کی قبر پر تشریف لائے اور نمازِ جنازہ ادا فرمائی۔ راوی بیان

کرتا ہے: آپ ﷺ نے امامت فرمائی، ہم نے آپ ﷺ کے پیچھے صفیں

باندھیں، میں خود بھی موجود تھا۔ آپ ﷺ نے چار تکبیریں کہیں۔“

(سنن ابن ماجہ)

ز۔ جو مسلمان کسی ایسے علاقے میں وفات پائے جہاں کسی نے اس کی نماز جنازہ نہ ادا کی ہو، ایسے مسلمان کی دوسرے مسلمان غائبانہ نماز جنازہ ادا کریں۔ جیسا کہ نبی کریم ﷺ نے نجاشی کی نماز جنازہ ادا فرمائی تھی۔ (۱۲)

(۵۹) کفار اور منافقین کی نماز جنازہ ادا کرنا، ان کے حق میں استغفار کرنا یا ان کے لیے رحمت کی دعا کرنا حرام ہے۔ اللہ تعالیٰ کا فرمان ہے:

﴿وَلَا تَصَلِّ عَلَى أَحَدٍ مِّنْهُمْ مَّتَّ أَبَدًا وَلَا تَقُمْ عَلَى قَبْرِهِ ۗ إِنَّهُمْ كَفَرُوا بِاللَّهِ وَرَسُولِهِ وَمَاتُوا وَهُمْ فَسِقُونَ ۝﴾

(التوبة: ۸۴)

”اور آئندہ ان میں سے جو مرے اس کی نماز جنازہ بھی تم ہرگز نہ پڑھنا اور نہ کبھی اس کی قبر پر کھڑے ہونا، کیونکہ انہوں نے اللہ اور اس کے رسول ﷺ کے ساتھ کفر کیا ہے اور وہ مرے ہیں اس حال میں کہ وہ فاسق تھے۔“

اس موقع پر ان مسلمانوں کی غلطی بالکل واضح ہو جاتی ہے جو کافروں کو ”رحمہ اللہ“ یا ”رضی اللہ“ کہتے ہیں۔ عام طور پر یہ غلطی رسالے اور اخبارات

(۱۲) امام الحدیث الشیخ ناصر الدین الالبانی رحمہ اللہ نے اپنی اصل کتاب ”احکام الجنائز“ ص ۹۱۔ ۹۳ میں اس بحث کو تفصیل سے نقل کر کے یہ ثابت کیا ہے کہ امام ابو حنیفہ، امام مالک، امام احمد بن حنبل، شیخ الاسلام ابن تیمیہ، امام الخطابی، امام الرویانی، امام ابو داؤد اور شیخ صالح القبلی رحمہم اللہ کے نزدیک غائبانہ نماز جنازہ صرف اس شکل میں جائز ہے جب کسی وجہ سے میت کی نماز جنازہ ادا نہ کی جاسکی ہو۔ علمی اصولوں کے لحاظ سے یہی بات زیادہ صحیح ہے۔ واللہ اعلم بالصواب۔ (مرتب غفر اللہ لہ ولوالدیہ)

والے کرتے ہیں۔ فضیلۃ الشیخ البانی رحمہ اللہ بیان کرتے ہیں: مجھے ایک قابل اعتماد ساتھی نے بتایا کہ بعض علماء اسماعیلیوں کی بھی نماز جنازہ ادا کرتے ہیں جب کہ وہ یہ بھی جانتے ہیں کہ اسماعیلی غیر مسلم ہیں، اس لیے کہ اسماعیلیوں کے ہاں نماز اور حج نہیں ہے اور وہ اپنے امام کی پوجا کرتے ہیں۔

(۶۰) نماز جنازہ کی جماعت بھی اسی طرح ضروری ہے جیسے دیگر فرض نمازوں کی جماعت ضروری ہے۔ اس کے دلائل حسب ذیل ہیں:

(ا) نبی کریم ﷺ نے ہمیشہ اسی طرح نماز جنازہ ادا فرمائی ہے۔

(ب) رسول اللہ ﷺ کا ارشاد ہے:

((صَلُّوا كَمَا رَأَيْتُمُونِي أُصَلِّي))

”اسی طرح نماز ادا کرو جس طرح تم مجھے نماز ادا کرتے دیکھتے ہو۔“

(صحیح بخاری)

(۶۱) جماعت کم از کم تین آدمیوں سے ہو سکے گی۔ حضرت عبد اللہ بن ابی طلحہ رضی اللہ عنہ بیان کرتے ہیں کہ:

”حضرت طلحہ رضی اللہ عنہ نے رسول اللہ ﷺ کو حضرت عمیر بن ابی طلحہ رضی اللہ عنہ کی وفات کے موقع پر بلا بھیجا۔ رسول اللہ ﷺ تشریف لائے، آپ ﷺ نے ان کے گھر ہی میں عمیر کی نماز جنازہ ادا فرمائی۔ رسول اللہ ﷺ سب سے آگے کھڑے ہوئے، حضرت ابو طلحہ رضی اللہ عنہ آپ ﷺ کے پیچھے اور امّ سلیم حضرت ابو طلحہ کے بھی پیچھے، مزید کوئی آدمی ان کے ساتھ نہ تھا۔“ (متدرک حاکم)

(۶۲) حاضری جتنی زیادہ ہو میت کے لیے اتنا ہی بہتر ہے۔ رسول اللہ ﷺ کا ارشاد ہے:

”جس میت کے حق میں مسلمان جماعت کے سو آدمی سفارش کریں تو ان کی شفاعت قبول ہوگی۔“ دوسری روایت میں ہے: ”اس (میت) کی بخشش ہو جائے گی۔“ (صحیح مسلم)

اس سے کم تعداد پر بھی میت کی بخشش ہو سکتی ہے، بشرطیکہ سارے موحد مسلمان ہوں، ان میں شرک نہ پایا جاتا ہو۔ رسول اللہ ﷺ کا ارشاد ہے:

”جو مسلمان وفات پا جائے اور اس کے جنازے میں ایسے چالیس آدمی شریک ہوں جو شرک نہ کرتے ہوں تو اللہ تعالیٰ ان کی سفارش قبول فرمالتا ہے۔“ (صحیح مسلم)

(۶۳) مناسب یہ ہے کہ امام کے پیچھے تین یا اس سے زیادہ صفیں بنائی جائیں۔ اس سلسلے میں دو حدیثیں ہیں، دونوں کو اکٹھا کرنے سے مسئلہ ثابت ہو جاتا ہے۔ دونوں حدیثیں ”احکام الجنائز و بدعہا“ (تالیف فضیلۃ الشیخ محمد ناصر الدین الالبانی رحمہ اللہ تعالیٰ) میں دیکھی جاسکتی ہیں۔

(۶۴) اگر امام کے ساتھ صرف ایک ہی آدمی ہو تو وہ عام نمازوں کی طرح امام کے پہلو میں کھڑا نہ ہو، بلکہ امام کے پیچھے کھڑا ہو، جیسا کہ مسئلہ ۶۱ میں گزر چکا ہے۔

(۶۵) امیر وقت یا اُس کا نائب قریبی رشتہ دار سے بھی زیادہ امامت جنازہ کا حق دار ہے۔

حضرت ابو حازم بنحو بیان کرتے ہیں کہ:

جس روز الحسن بن علی رضی اللہ عنہ نے وفات پائی میں بھی موجود تھا، میں نے حضرت حسین بن علی رضی اللہ عنہ کو دیکھا کہ انہوں نے حضرت سعید بن العاص رضی اللہ عنہ کی گردن میں چوک لگا کر کہا: ”آگے بڑھ کر نماز پڑھاؤ۔ اگر یہ سنت نہ ہو تا تو تمہیں

کبھی آگے نہ کرتا۔“ سعید بن العاص رضی اللہ عنہ اُن دنوں مدینہ منورہ کے گورنر تھے۔ اس طرح چوک لگانے کی وجہ یہ ہے کہ حضرت حسین اور حضرت سعید رضی اللہ عنہما کے درمیان کچھ ناراضگی تھی۔ (متدرک حاکم)

②۶ اگر امیرِ اُس کا نائب موجود نہ ہو تو پھر کتاب اللہ کو بہتر پڑھنے والا امامت کا زیادہ حق دار ہے، پھر اسی ترتیب سے جو رسول اللہ صلی اللہ علیہ وسلم کے مندرجہ ذیل فرمان سے ثابت ہے:

”عمدہ قرآن پڑھنے والا لوگوں کا امام بنے، اگر قرآن پڑھنے میں سب برابر ہوں تو سنت کو زیادہ جاننے والا، اگر سنت کے جاننے میں سب برابر ہوں تو پہلے ہجرت کرنے والا اور اگر ہجرت کرنے میں بھی سب برابر ہوں تو سب سے پہلے اسلام لانے والا۔ کوئی آدمی کسی دوسرے آدمی کے دائرہ اختیار میں امامت نہ کرائے اور کسی کے گھر میں خصوصی جگہ پر اس کی اجازت کے بغیر نہ بیٹھے۔“ (صحیح مسلم)

②۷ جب مردوں اور عورتوں کے جنازے اکٹھے ہو جائیں تو ان سب پر ایک ہی مرتبہ نمازِ جنازہ ادا کی جائے گی، مردوں کو امام کے قریب رکھا جائے گا خواہ وہ بچے ہی ہوں اور عورتوں کو قبلہ کی طرف رکھا جائے گا۔ یہی سنتِ رسول اللہ صلی اللہ علیہ وسلم ہے۔ حضرت نافع رضی اللہ عنہ نے نقل کیا ہے کہ:

حضرت عبد اللہ بن عمر رضی اللہ عنہما نے نو (۹) جنازوں کی بیک وقت نماز ادا کی، مردوں کو امام کی طرف، اور عورتوں کو قبلہ کی طرف ایک ہی صف میں رکھ دیا۔ حضرت عمر بن الخطاب کی اہلیہ اُمّ کلثوم بنت علی رضی اللہ عنہا اور ان کے فرزند زید کا جنازہ اکٹھا ہی رکھا گیا۔ اُن دنوں حضرت سعید بن العاص امیر مدینہ تھے، حاضرین میں عبد اللہ بن عباس، ابو ہریرہ، ابو سعید اور قتادہ رضی اللہ عنہم موجود تھے۔ بچے کو امام

کی طرف رکھا گیا، ایک آدمی نے اعتراض کیا، میں نے بھی اس کو بڑا سمجھا۔ بعد میں میں نے ابن عباس، ابو ہریرہ، ابو سعید اور قتادہ رضی اللہ عنہم کی طرف دیکھ کر کہا: یہ کیسے ہے؟ کہنے لگے: ”یہی مسنون طریقہ ہے!“

⑥۸ ہر جنازے پر علیحدہ نماز ادا کرنا بھی جائز ہے، اس لیے کہ اصل یہی ہے اور اس لیے بھی کہ رسول اللہ صلی اللہ علیہ وسلم نے شہداء اُحد کی نماز علیحدہ علیحدہ ادا فرمائی تھی۔

⑥۹ نماز جنازہ مسجد میں ادا کرنا جائز ہے۔ حضرت عائشہ رضی اللہ عنہا بیان فرماتی ہیں کہ:

جب حضرت سعد بن ابی وقاص رضی اللہ عنہ کی وفات ہوئی تو اُمّات المؤمنین رضی اللہ عنہن نے پیغام بھیجا کہ ”ان کی میت مسجد میں سے لے کر گزریں تاکہ ہم بھی نماز جنازہ ادا کر سکیں۔“ چنانچہ صحابہ کرام رضی اللہ عنہم نے ایسا ہی کیا۔ ان کے جنازے کو حجروں کے سامنے رکھ دیا گیا، تو اُمّات المؤمنین رضی اللہ عنہن نے نماز ادا کی، پھر انہیں چبوتروں کے پاس والے دروازے سے نکالا گیا۔ بعد میں ازواج مطہرات کو اطلاع ملی کہ بعض لوگوں نے اس بات کو ناپسند کیا ہے اور کہتے ہیں کہ یہ بدعت ہے کیونکہ جنازے مسجد میں نہیں لائے جاسکتے۔ یہ بات جب حضرت عائشہ رضی اللہ عنہا کو پہنچی تو انہوں نے کہا: ”جس بات کا لوگوں کو علم نہیں ہو تا کتنی جلدی اس پر اعتراض کر دیتے ہیں۔ ہمارے بارے میں یہ اعتراض ہے کہ (ہمارے کہنے پر) جنازہ مسجد میں کیوں لایا گیا؟ بخدا رسول اللہ ﷺ نے سہیل بن بیضاء اور اس کے بھائی کا جنازہ بیچ مسجد میں ادا کیا تھا۔“ (رضی اللہ عنہم اجمعین)

(صحیح مسلم، سنن ابی داؤد، الترمذی، النسائی)

⑥۰ افضل یہی ہے کہ نماز جنازہ مسجد سے باہر جنازہ گاہ میں ادا کی جائے۔

رسول اللہ ﷺ کے زمانے میں یہی معمول تھا۔ عام طور پر یہی بات آپ ﷺ کی سنت سے ثابت ہے۔ ایک حدیث میں ہے :

”یہودی اپنی قوم کے ایک مرد اور ایک عورت کو لے کر نبی کریم ﷺ کی خدمت میں حاضر ہوئے۔ ان دونوں نے زنا کیا تھا، چنانچہ آپ ﷺ کے حکم سے انہیں مسجد کے پاس جناز گاہ کے قریب رجم کر دیا گیا۔“ (صحیح بخاری)

حافظ ابن حجر رحمہ اللہ نے فتح الباری میں لکھا ہے کہ : ”جناز گاہ مسجد کے مشرقی جانب بالکل قریب ہی تھی۔“

اور ایک دوسری جگہ فرمایا : ”جس جگہ نمازِ عید اور نمازِ جنازہ ادا کی جاتی تھی وہ بقیع الغرقہ کی طرف تھی۔“

④ قبروں کے درمیان جنازہ رکھ کر نمازِ جنازہ ادا کرنا جائز نہیں۔ حضرت انس بن مالک رضی اللہ عنہ بیان کرتے ہیں کہ :

”رسول اللہ ﷺ نے قبروں کے درمیان نمازِ جنازہ ادا کرنے سے منع فرمایا ہے۔“ (الاحادیث المختارة، مسند انس بن مالک)

⑤ نمازِ جنازہ پڑھاتے ہوئے امامِ مرد کے سر کے برابر اور عورت کے درمیان میں (کمر کے برابر) کھڑا ہو گا۔ جناب ابو غالب الخياط رحمہ اللہ بیان کرتے ہیں کہ :

”میری موجودگی میں حضرت انس بن مالک رضی اللہ عنہ نے ایک مرد کی نمازِ جنازہ ادا کی تو اس کے سر کے برابر کھڑے ہوئے۔ جب یہ جنازہ اٹھ گیا تو کسی قریشی یا انصاری عورت کا جنازہ آگیا۔ عرض کیا گیا کہ اے ابو حمزہ! (حضرت انس بن مالک رضی اللہ عنہ کی کنیت ہے) یہ فلاں بنت فلاں کا جنازہ ہے، ان کی نمازِ جنازہ ادا فرمائیں۔ آپ نے اس کی نمازِ جنازہ ادا کی تو اس کے درمیان میں کھڑے ہوئے۔“ (ایک دوسری روایت میں ہے کہ اس کی کمر کے برابر اور اس پر سبز

کپڑا تھا۔)

اس موقع پر حضرت العلاء بن زیاد العدوی رضی اللہ عنہ بھی موجود تھے، جب انہیں نے مرد اور عورت کے جنازے کے بالمقابل کھڑے ہونے میں فرق دیکھا تو پوچھا: اے ابو حمزہ! کیا رسول اللہ ﷺ بھی ایسے ہی کھڑے ہوتے تھے جس طرح آپ مرد، عورت کے لیے کھڑے ہوئے ہیں؟“ حضرت انس نے جواب دیا: ”ہاں!“ حضرت العلاء ہماری طرف متوجہ ہو کر فرمانے لگے: ”یہ بات یاد کر لو!“ (سنن ابی داؤد و سنن الترمذی)

نمازِ جنازہ کا طریقہ

④ نمازِ جنازہ چار یا پانچ تکبیروں سے لے کر نو تکبیروں تک پڑھی جاسکتی ہے۔ ہر طریقہ نبی کریم ﷺ سے ثابت ہے۔ جس طرح بھی نمازِ جنازہ ادا کر لے، جائز ہے۔ بہتر یہ ہے کہ چار تکبیروں والا طریقہ اختیار کرے، اس لیے کہ اس طریقے سے متعلق احادیث قوی اور کثیر ہیں۔

④ صرف پہلی تکبیر کے ساتھ اپنے ہاتھ اٹھائے، یہی بات شرعاً ثابت ہے۔ اس بارے میں دو حدیثیں ہیں جو باہم ایک دوسرے کو تقویت دیتی ہیں اور اسی بات پر علماء کا اتفاق ہے۔

⑤ پھر اپنے ہاتھوں کو سینے پر اس طرح باندھے کہ دایاں ہاتھ بائیں ہاتھ کی ہتھیلی، پنچے اور کلائی تک آجائے۔ ناف کے نیچے ہاتھ باندھنے والی حدیث بالاتفاق ضعیف ہے، جیسا کہ امام نووی اور امام الزلیعی الحنفی رحمہما اور دوسرے علماء نے فرمایا ہے۔

④۶ پہلی تکبیر کے بعد سورۃ الفاتحہ اور کوئی دوسری سورت پڑھے۔ حضرت طلحہ بن عبد اللہ بن عوف رضی اللہ عنہ بیان کرتے ہیں کہ :

”میں نے حضرت عبد اللہ بن عباس رضی اللہ عنہ کی اقتداء میں نماز جنازہ ادا کی، آپ نے سورۃ فاتحہ (اور ایک دوسری سورت بلند آواز سے) پڑھی (حتیٰ کہ ہمیں سنائی دی۔ جب آپ نماز سے فارغ ہوئے تو میں نے ان کا ہاتھ تھام کر اس طرح با آواز بلند پڑھنے اور سورت ملانے کے بارے میں دریافت کیا۔) آپ ﷺ نے فرمایا : ”(میں نے صرف اس لیے بلند آواز سے پڑھا تھا) تاکہ تمہیں معلوم ہو جائے کہ یہ سنت ہے (اور صحیح ہے)۔“ (صحیح بخاری)

④۷ نماز جنازہ سری طور پر (دل میں) پڑھے۔ حضرت ابو امامہ بن سہل رضی اللہ عنہ حدیث ہے کہ :

”نماز جنازہ میں مسنون یہ ہے کہ پہلی تکبیر کے بعد سورۃ فاتحہ آہستہ پڑھے، پھر تین تکبیریں کئے اور آخر میں سلام پھیر دے۔“ (سنن النسائی)

④۸ دوسری تکبیر کہہ کر رسول اللہ ﷺ پر درود پڑھے، جیسا کہ حضرت ابو امامہ رضی اللہ عنہ سے مروی حدیث میں ہے کہ انہیں ایک صحابی رسول ﷺ نے بتایا کہ :

”نماز جنازہ میں مسنون یہ ہے کہ امام پہلی تکبیر کہہ کر اپنے دل میں سورۃ فاتحہ پڑھے، پھر نبی کریم ﷺ پر درود پڑھے اور تین تکبیروں میں جنازے کے لیے مخلصانہ دعا کرے، اس دوران قرآن نہ پڑھے، پھر دائیں طرف مڑ کر آہستہ سے سلام پھیر دے۔ اور یہ بھی مسنون ہے کہ مقتدی بھی وہی کچھ کرے جو امام کرتا ہے۔“ (کتاب الامم للشافعی، سنن بیہقی)

نماز جنازہ میں درود کے لیے کوئی خاص الفاظ صحیح احادیث سے ثابت نہیں ہیں، لہذا جو الفاظ نماز میں تشدد کے بعد ادا کیے جاتے ہیں وہی پڑھے۔

(۷۹) پھر باقی تکبیریں ادا کرے اور میت کے لئے مخلصانہ دعا کرے، جیسا کہ حضرت ابو امامہ رضی اللہ عنہ کی مذکورہ بالا حدیث میں ہے۔

نیز رسول اللہ ﷺ نے ارشاد فرمایا:

”جب تم میت کی نماز جنازہ ادا کرو تو بڑے خلوص و اخلاص کے ساتھ اُس کے حق میں دعا کرو۔“ (سنن ابی داؤد)

(۸۰) جو دعائیں رسول اللہ ﷺ سے ثابت ہیں وہ ساری کی ساری پڑھ لیا ایک دو دعاؤں پر اکتفا کر لے، یہ جنازہ پڑھانے والے کی مرضی پر منحصر ہے۔ مندرجہ ذیل دعائیں آپ ﷺ سے ثابت ہیں:

اول:

اَللّٰهُمَّ اغْفِرْ لَهُ وَاَرْحَمْهُ وَعَافِهِ وَاَعْفُ عَنْهُ ، وَاَكْرِمْ نَزْلَهُ
وَوَسِّعْ مَدْخَلَهُ ، وَاَغْسِلْهُ بِالْمَاءِ وَالْثَّلَجِ وَالْبَرَدِ ، وَنَقِّهِ مِنْ
خَطَايَاهُ كَمَا نَقَّيْتَ الثَّوْبَ الْاَبْيَضَ مِنَ الدَّنَسِ ، وَاَبْدِلْهُ دَارًا
خَيْرًا مِنْ دَارِهِ ، وَاَهْلًا خَيْرًا مِنْ اَهْلِهِ ، وَزَوْجًا خَيْرًا مِنْ
زَوْجِهِ ، وَاَدْخِلْهُ الْجَنَّةَ ، وَاَعِزَّهُ مِنْ عَذَابِ الْقَبْرِ ، وَمِنْ
عَذَابِ النَّارِ (صحيح مسلم)

”اے پروردگار! اس کی بخشش فرما، اس پر رحمت کر، اس سے درگزر کر کے معاف فرما دے، اس کی مسمانی اچھی فرما، اس کی رہائش گاہ کشادہ فرما دے۔ اسے پانی، برف، اور اولوں سے دھو دے۔ اسے اس کی کوتاہیوں سے اس طرح پاک صاف کر دے جیسے سفید کپڑے کو آپ نے میل کچیل سے صاف بنایا ہے۔ اسے اس کے اپنے گھر سے بہتر گھر، اس کے عزیزوں سے بہتر عزیز اور اس کے ساتھی سے بہتر ساتھی عنایت

فرمادے، عذابِ قبر اور آگ کے عذاب سے محفوظ کر کے اسے جنت میں داخل فرمادے۔“

دوم:

اَللّٰهُمَّ اغْفِرْ لِحَيِّنَا وَمَيِّتِنَا، وَشَاهِدِنَا وَغَائِبِنَا، وَصَغِيرِنَا
وَكَبِيرِنَا، وَذَكَرْنَا وَنُشَانَا، اَللّٰهُمَّ مَنْ اَحْيَيْتَهُ مِنَّا فَآخِ بِهِ عَلَى
الْاِسْلَامِ، وَمَنْ تَوَفَّيْتَهُ مِنَّا فَتَوَفَّهُ عَلَى الْاِيْمَانِ، اَللّٰهُمَّ لَا
تَحْرِمْنَا اَجْرَهُ وَلَا تُضِلَّنَا بَعْدَهُ (سنن ابی داؤد)

”اے اللہ! ہمارے زندہ، مردہ، حاضر، غائب، چھوٹے، بڑے اور مذکر
و مؤنث سب کی بخشش فرمادے۔ اے اللہ! ہم میں سے جسے آپ زندہ
رکھیں اسے اسلام پر زندہ رکھنا، اور جسے موت دیں اس کا خاتمہ ایمان
پر کرنا۔ اے اللہ! اس جانے والے کے اجر سے ہمیں محروم نہ کرنا اور
اس کے بعد ہمیں گمراہ بھی نہ کر دینا۔“

سوم:

”اَللّٰهُمَّ اِنَّ فُلَانًا ابْنُ فُلَانٍ فِیْ ذِمَّتِكَ وَحَبْلُ جَوَارِكَ، فَقِهِ
فِتْنَةَ الْقَبْرِ، وَعَذَابَ النَّارِ، وَاَنْتَ اَهْلُ الْوَفَاءِ وَالْحَقِّ،
فَاغْفِرْ لَهُ وَارْحَمْهُ، اِنَّكَ اَنْتَ الْغَفُوْرُ الرَّحِيْمُ (سنن ابی داؤد)

”اے مولیٰ! فلاں بن فلاں تیرے سپرد اور تیری حفاظت میں، اسے
فتنہِ قبر اور آگ کے عذاب سے محفوظ رکھ۔ حق اور وفاء صرف تیری
ذات میں ہے۔ اس کی بخشش فرما، اس پر رحمت کر، بلاشبہ صرف تیری
ذات بخشنے والی اور مسلسل رحمت کرنے والی ہے۔“

نوٹ: فلاں بن فلاں کہنے کے بجائے مرنے والے اور اس کے والد کا
نام لیا جائے۔

چہارم:

”اللَّهُمَّ عَبْدُكَ وَابْنُ أَمَتِكَ احْتَاجُ إِلَى رَحْمَتِكَ وَأَنْتَ غَنِيٌّ
عَنْ عَذَابِهِ، إِنْ كَانَ مُحْسِنًا فَزِدْ فِي حَسَنَاتِهِ، وَإِنْ كَانَ
مُسِيئًا فَتَجَاوَزْ عَنْهُ (المستدرک للحاکم)

”اے مولیٰ! تیرا غلام اور غلام زادہ تیری رحمت کا محتاج بن کر آیا
ہے۔ تیری ذات عذاب دینے سے بے نیاز ہے، اگر واقعی وہ اچھا ہے تو
اس کی نیکیاں زیادہ کر دے۔ اگر بُرا ہے تو اس سے درگزر فرما دے۔“

⑧۱ آخری تکبیر اور سلام کے درمیان دعا کرنا ثابت ہے۔ ابو یوسف رحمہ اللہ حضرت
عبداللہ بن ابی اوفیٰ رضی اللہ عنہ کا عمل اس طرح بیان کرتے ہیں کہ:

میری موجودگی میں انہوں نے جنازے کی چار تکبیریں کہیں، پھر تھوڑی دیر
دعا کرتے رہے، پھر فرمایا: ”کیا تمہارا خیال تھا کہ میں پانچویں تکبیر کہوں گا؟“
ساتھیوں نے کہا: ”نہیں“۔ پھر خود ہی فرمایا: ”رسول اللہ ﷺ چار تکبیریں ہی
کہتے تھے۔“ (سنن بیہقی و مستدرک حاکم)

⑧۲ آخر میں فرض نماز کی طرح دونوں طرف سلام کہے، پہلے دائیں طرف، پھر
بائیں طرف۔ حضرت عبداللہ بن مسعود رضی اللہ عنہ بیان کرتے ہیں کہ:
”تین کام رسول اللہ ﷺ پابندی سے کیا کرتے تھے جب کہ لوگوں نے
اسے چھوڑ رکھا ہے، ان میں سے ایک کام نماز جنازہ کے آخر میں عام نمازوں کی
طرح سلام پھیرنا ہے۔“ (سنن بیہقی)

حضرت عبداللہ بن مسعود رضی اللہ عنہ سے روایت ہے کہ:

”رسول اللہ ﷺ نماز کے آخر میں دو طرف سلام پھیرا کرتے تھے۔“
(صحیح مسلم)

اس سے واضح ہوتا ہے کہ ”عام نماز کے سلام“ سے مراد وہی معروف ذو طرف کا سلام ہے۔

(۸۳) صرف ایک سلام پر اکتفا کرنا بھی جائز ہے۔ حضرت ابو ہریرہ رضی اللہ عنہ بیان فرماتے ہیں کہ:

”رسول اللہ ﷺ نے چار تکبیروں سے نمازِ جنازہ ادا فرمائی اور ایک طرف سلام پھیرا۔“ (سنن الدار قطنی و مستدرک حاکم)

(۸۴) جنازے میں سلام قدرے آہستہ کہنا مسنون ہے۔ امام اور مقتدی کے لیے ایک ہی حکم ہے۔ مسئلہ نمبر ۷۸ کے ضمن میں حضرت ابو امامہ رضی اللہ عنہ سے مروی حدیث کے الفاظ یہ ہیں:

”پھر اختتامِ نماز پر آہستہ سے سلام اپنے دل میں کہے، مقتدی بھی وہی کام کرے جو اس کا امام کر رہا ہے۔“ (کتاب الاثم۔ سنن بیہقی)

(۸۵) تین اوقاتِ ممنوعہ میں بلا ضرورت نمازِ جنازہ ادا کرنا جائز نہیں۔ حضرت عقبہ بن عامر رضی اللہ عنہ بیان کرتے ہیں کہ: تین اوقات میں رسول اللہ ﷺ ہمیں نماز پڑھنے اور مردے دفن کرنے سے منع فرماتے تھے:

”جب سورج طلوع ہو کر چڑھ رہا ہو حتیٰ کہ بلند ہو جائے، جب سورج بالکل سیدھا ہو (نہ مشرق کی طرف مائل ہو اور نہ مغرب کی طرف) حتیٰ کہ ڈھل جائے، اور جب سورج غروب ہونے لگے، حتیٰ کہ پوری طرح غروب ہو جائے۔“ (صحیح مسلم و سنن ابی داؤد)

دفن اور اُس کے متعلقات

۸۶) میت کو دفن کرنا واجب ہے، خواہ مرنے والا کافر ہو۔

حضرت ابو طلحہ الانصاری رضی اللہ عنہ بیان کرتے ہیں کہ :

”رسول اللہ ﷺ کے حکم پر بدر کے دن چوبیس قریشی بہادروں کو (ٹانگوں سے پکڑ کر گھیٹ گھیٹ کر) بدر کے کنویں میں ایک دوسرے کے اوپر پھینک دیا گیا، اور یہ کنواں بند رہنے کی وجہ سے بدبودار ہو گیا تھا۔ (البتہ اُمیہ بن خلف اپنی زرہ میں پھول چکا تھا، جب صحابہ رضی اللہ عنہم اسے ہلانے لگے تو وہ پھٹ گیا، چنانچہ انہوں نے اسے وہیں چھوڑ دیا اور اس پر اتنی مٹی اور پتھر ڈال دیئے کہ اس کا جسم چھپ گیا۔“ (صحیح بخاری و صحیح مسلم)

۸۷) مسلمان کو کافر کے ساتھ اور کافر کو مسلمان کے ساتھ دفن نہ کیا جائے، بلکہ مسلمان کو مسلمانوں کے قبرستان میں اور کافر کو کافروں کے قبرستان میں دفن کیا جائے۔ رسول اللہ ﷺ کے زمانے سے آج تک یہی دستور چلا آرہا ہے۔

حضرت بشیر بن الخصاصیہ رضی اللہ عنہ بیان فرماتے ہیں کہ : ایک موقع پر میں رسول اللہ ﷺ کے ہمراہ (آپ ﷺ کا ہاتھ تھامے) چل رہا تھا، آپ ﷺ نے فرمایا : ”اے ابن الخصاصیہ ! کیا تم اللہ تعالیٰ کی ناشکری کرنے لگ گئے ہو؟“

حالانکہ تم اس وقت اللہ کے رسول کے ساتھ ساتھ چل رہے ہو!“

میں نے عرض کیا : (اے اللہ کے رسول ! میرے ماں باپ قربان) میں ذرا بھی اللہ کی ناشکری نہیں کرتا، اللہ تعالیٰ نے میرے ساتھ ہر طرح احسان ہی فرمایا ہے۔

پھر آپ ﷺ مشرکوں کے قبرستان میں تشریف لائے تو فرمایا : ”یہ لوگ بہت سارے اچھے کام بھی کر کے آئے ہیں۔“ تین مرتبہ یہ جملہ آپ ﷺ نے

دہرایا۔ بعد میں آپ ﷺ مسلمانوں کے قبرستان میں تشریف لائے تو فرمایا: ”ان لوگوں کو بہت بھلائی ملی ہے۔“ یہ جملہ بھی آپ ﷺ نے تین مرتبہ دہرایا۔ اس مسئلہ کی تائید اس بات سے بھی ہوتی ہے کہ شارع حکیم ﷺ نے اس بات میں فرق کیا ہے کہ جب کوئی مؤمن مسلمانوں کے قبرستان کی زیارت کرے تو کیا کہے، اور کافروں کے قبرستان سے گزر ہو تو کیا کہے۔ اس کی تفصیلات عنقریب ”زیارة القبور“ میں آئیں گی، ان شاء اللہ تعالیٰ۔

۸۸) میت کو قبرستان میں دفن کرنا سنت ہے۔ اس لیے کہ نبی کریم ﷺ فوت شدگان کو ہمیشہ بقیع کے قبرستان میں دفن کیا کرتے تھے۔ یہ حدیثیں تو اتر سے ثابت ہیں۔ چند ایک کا تذکرہ مختلف مناسبات پر گزر چکا ہے۔ قریب ترین حدیث حضرت بشیر بن الخصاصیہ رضی اللہ عنہ کی گزری ہے۔ ملاحظہ ہو مسئلہ ۸۷۔

۸۹) دورانِ معرکہ شہادت پانے والے حضرات مذکورہ بالا حکم سے مستثنیٰ ہیں۔ انہیں شہادت گاہ پر ہی دفن کیا جائے گا، قبرستان تک نہیں لایا جائے گا۔ حضرت جابر رضی اللہ عنہ بیان کرتے ہیں کہ:

”رسول اللہ ﷺ مشرکوں سے مقابلے کی غرض سے مدینہ منورہ سے باہر نکلے، اس موقع پر میرے والد حضرت عبد اللہ رضی اللہ عنہ نے مجھے مخاطب کر کے کہا:

”اے جابر! جب تک تمہیں ہمارے انجام کا علم نہ ہو جائے تمہاری ذمہ داری ہے کہ تم اہل مدینہ کی نگہداشت رکھو گے۔ اگر مجھے اپنے بعد بچیوں کی فکر نہ ہوتی تو بخدا یہ مجھے پسند تھا کہ تم میرے سامنے شہید ہو جاتے۔“

حضرت جابر رضی اللہ عنہ بیان کرتے ہیں کہ ”میں نگرانی کر رہا تھا کہ میری پھوپھی جان، میرے والد محترم اور ماموں جان کو ایک اونٹ پر لاد کر لے آئیں، وہ انہیں مدینہ منورہ میں مسلمانوں کے قبرستان میں دفن کرنا چاہتی تھیں کہ یکایک ایک

آدمی اعلان کرتا ہوا پہنچا: سن لو! رسول اللہ ﷺ کا حکم ہے: ”شهداء کو واپس لا کر ان کی شہادت گاہ پر دفن کرو۔“ چنانچہ ہم نے ان دونوں کو (میرے ابا جان اور ماموں جان کو) واپس لے جا کر شہادت گاہ پر دفن کیا۔“

⑨۰ بغیر کسی واقعی مجبوری کے مندرجہ ذیل صورتوں میں دفن کرنا جائز نہیں:
(ا) تین مکروہ اوقات میں سے کسی وقت میں دفن کرنا۔

حضرت عقبہ بن عامر رضی اللہ عنہ بیان کرتے ہیں کہ:
”تین اوقات میں نماز پڑھنے یا مردوں کو دفن کرنے سے رسول اللہ ﷺ ہمیں منع فرماتے تھے۔“ (منفصل حدیث مسئلہ ۸۵ کے ضمن میں گزر چکی ہے۔)
(ب) رات کو دفن کرنا۔

حضرت جابر بن عبد اللہ رضی اللہ عنہ بیان کرتے ہیں کہ:
”رسول اللہ ﷺ نے سختی سے منع فرمایا کہ مردے کو رات کے وقت دفن کیا جائے، یہاں تک کہ اس کی نماز ادا کی جائے، الا یہ کہ آدمی مجبور ہو۔“
(صحیح مسلم و سنن ابی داؤد)

⑨۱ اگر مجبوراً رات کو دفن کرنا پڑے تو جائز ہے، خواہ چراغ استعمال کرنا پڑے اور اسے قبر کے اندر تک لے جانا پڑے، تاکہ دفن کرنا آسان ہو جائے۔ حضرت عبد اللہ بن عباس رضی اللہ عنہ بیان کرتے ہیں کہ:
”رسول اللہ ﷺ نے ایک آدمی کو رات کے وقت دفن کیا اور قبر کے اندر چراغ جلا کر روشنی کی۔“ (سنن الترمذی و سنن ابن ماجہ)

⑨۲ قبر کو گہرا، کھلا اور اچھا بنانا ضروری ہے۔ ایک انصاری صحابی رضی اللہ عنہ بیان کرتے ہیں کہ:

”ہم رسول اللہ ﷺ کے ہمراہ ایک انصاری کے جنازے میں گئے۔ میں ابھی بچہ تھا اور اپنے والد کے ہمراہ تھا۔ رسول اللہ ﷺ قبر کے گڑھے کے پاس بیٹھ کر کھودنے والے کو ہدایات دے رہے تھے، فرمایا: ”سر کی طرف سے کھلا کرو، پاؤں کی طرف سے کھلا کرو، اس کے لیے جنت میں کتنے ہی کھجوروں کے خوشے لٹک رہے ہیں۔“ (مسند امام احمد)

⑨۳ لحد^(۱۳) اور شق دونوں طرح جائز ہے، اس لیے کہ رسول اللہ ﷺ کے زمانے میں دونوں طرح عمل ہوتا تھا۔ البتہ لحد بنانا افضل ہے۔ متعدد احادیث میں اس بات کی طرف اشارہ موجود ہے۔

اَوَّل:

حضرت انس بن مالک رضی اللہ عنہ بیان کرتے ہیں کہ:

”جب رسول اللہ ﷺ کی وفات ہوئی تو مدینہ طیبہ میں ایک آدمی لحد بناتا تھا اور دو سرا صندوق نما قبر بناتا تھا، صحابہ رضی اللہ عنہم نے کہا: ہم اپنے رب سے استخارہ کرتے ہوئے دونوں کو پیغام بھیج دیتے ہیں، جو پہلے آگیا اسی کے سپرد کر دیں گے۔ دونوں کو پیغام بھیجا گیا، لحد بنانے والا پہلے پہنچ گیا، لہذا انہوں نے نبی کریم ﷺ کے لیے لحد بنائی۔“ (مشکل الآثار للحمادی)

(۱۳) لحد: صندوق نما مستطیل شکل کا گڑھا کھودنے کے بعد قبلہ کی طرف ایک بغلی قبر کھودی جاتی ہے جس میں مردہ لٹایا جاتا ہے۔ شق کی شکل یہ ہے کہ صرف یک صندوق نما گڑھا کھودا جاتا ہے، مردہ لٹا کر اوپر سے بند کر دیا جاتا ہے۔ مختلف علاقوں میں زمین کی ساخت و کیفیت مختلف ہوتی ہے۔ اس لیے وہ طریقہ اختیار کرنا زیادہ افضل ہے جس شکل میں قبر زیادہ محفوظ رہے، مثلاً ریتیلے اور سیم زدہ علاقے میں صندوق نما قبر کامیاب ہے، جب کہ پتھریلے علاقے اور سخت و چٹنی زمین میں لحد زیادہ بہتر ہے۔ اور اگر دونوں پر عمل کرنا ممکن ہو تو لحد قابل ترجیح ہوگی۔

دوم: حضرت عبداللہ بن عباس رضی اللہ عنہما رسول اللہ صلی اللہ علیہ وسلم کا یہ فرمان نقل کرتے ہیں کہ:

”لحد ہمارے لیے اور صندوق نما گڑھا دو سروں کے لیے۔“

(سنن الترمذی و سنن ابی داؤد)

⑨۴ حسب ضرورت دو یا تین افراد کو ایک قبر میں دفن کرنے میں کوئی حرج نہیں، البتہ افضل کو مقدم کیا جائے گا۔ حضرت ہشام بن عامر رضی اللہ عنہ بیان کرتے ہیں:

”اُحد کے روز کئی مسلمان شہید ہوئے اور کئی ایک زخمی ہوئے، ہم نے عرض کیا: یا رسول اللہ! ہر شہید کے لیے قبر کھودنا تو بہت دشوار ہے۔ (اس صورت میں کیا حکم ہے؟) آپ ﷺ نے ارشاد فرمایا:

”قبریں گہری، اچھی اور کشادہ کھودو، دو دو، تین تین کو ایک ہی قبر میں دفن کرتے جاؤ، جسے زیادہ قرآن یاد ہو اُسے حد میں مقدم رکھو۔“

(سنن النسائی)

⑨۵ مرد ہی میت کو قبر میں اتاریں گے، خواہ عورت کی لاش ہو۔

(ا) رسول اللہ ﷺ کے زمانے سے آج تک یہی طریقہ مسلمانوں میں رائج ہے۔ اس سے متعلق حضرت انس بن مالک رضی اللہ عنہ کی حدیث مسئلہ نمبر ۹۸ میں آئے گی، ان شاء اللہ۔

(ب) مرد یہ کام خوش اسلوبی سے انجام دینے کی استطاعت رکھتے ہیں۔

(ج) اگر عورتیں ایسا کرنے لگ جائیں تو ان کے جسم غیر مردوں کے سامنے ظاہر ہونے لگیں گے، اور یہ بالکل جائز نہیں۔

⑨۶ میت کے قریبی رشتہ دار اسے قبر میں اتارنے کے زیادہ حق دار ہیں۔ اللہ تعالیٰ کا ارشاد ہے:

﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ﴾

(الانفال: ۷۵)

”اللہ کی کتاب میں خون کے رشتہ دار ایک دوسرے کے زیادہ حق دار ہیں۔“

حضرت علی رضی اللہ عنہ کا بیان ہے کہ: ”رسول اللہ ﷺ کے دفن میں صرف چار آدمی شریک تھے (ان کے علاوہ کوئی نہیں) علی، عباس، الفضل، اور رسول اللہ ﷺ کا غلام صالح رضی اللہ عنہ۔ رسول اللہ ﷺ کے لیے لحد بنائی گئی اور کچی اینٹیں کھڑی کر کے لگائی گئیں۔“ (مستدرک حاکم)

حضرت عبدالرحمن بن ابزی بیان کرتے ہیں کہ:

میں نے حضرت عمر رضی اللہ عنہ کی اقتداء میں حضرت زینب بنت جحش رضی اللہ عنہا کی نماز جنازہ ادا کی۔ آپؓ نے چار تکبیروں سے نماز جنازہ پڑھائی۔ پھر حضرت عمر رضی اللہ عنہ نے اُمّات المؤمنین رضی اللہ عنہن کو پیغام بھیج کر دریافت فرمایا کہ ان کی رائے میں انہیں کون قبر میں اتارے؟ راوی کا بیان ہے کہ حضرت عمر رضی اللہ عنہ کا ارادہ تھا کہ وہ خود یہ خدمت انجام دیں۔ اُمّات المؤمنین نے پیغام بھیج کر فرمایا: ”دیکھو، جو انہیں حالت زندگی میں دیکھ سکتا تھا وہی انہیں قبر میں اتارے۔“ حضرت عمر نے کہا: ”تم نے سچ فرمایا!“ (سنن بیہقی و مسند طحاوی)

⑨۷ خاوند بذاتِ خود اپنی اہلیہ کو دفن کر سکتا ہے۔ حضرت عائشہ رضی اللہ عنہا فرماتی ہیں:

”جس روز رسول اللہ صلی اللہ علیہ وسلم کے مرضِ وفات کی ابتداء ہوئی آپ ﷺ میرے پاس تشریف لائے۔ میں نے عرض کیا: ”ہائے میں سر کے درد سے مر گئی۔“ جواباً آپ ﷺ نے فرمایا: ”میری خواہش ہے کہ یہ واقعہ اُس وقت پیش آئے جب میں زندہ ہوں، پھر میں خود ہی تمہاری تجہیز و تکفین کروں

اور خود دفن کروں۔“ (مسند احمد)

⑨۸ خاوند اپنی اہلیہ کو اس شرط پر دفن کر سکتا ہے کہ اس نے گزشتہ رات کسی سے ہم بستری نہ کی ہو، ورنہ اس کے لیے دفن کرنا جائز نہیں، کوئی دوسرا دفن کرنے کے لیے زیادہ بہتر ہے، خواہ اجنبی ہی کیوں نہ ہو (مذکورہ بالا شرط کی وضاحت کے لیے) حضرت انس بن مالک رضی اللہ عنہ بیان فرماتے ہیں کہ:

”ہم دختر رسول اللہ ﷺ کی وفات پر موجود تھے۔ رسول اللہ ﷺ قبر پر بیٹھے ہوئے تھے، میں نے آپ ﷺ کی آنکھوں سے آنسو بہتے ہوئے دیکھے۔ پھر آپ ﷺ نے فرمایا: ”کوئی ایسا ہے جس نے آج رات اپنی اہلیہ سے ہم بستری نہ کی ہو۔“ حضرت ابو طلحہ رضی اللہ عنہ کہنے لگے ”ہاں میں ہوں، یا رسول اللہ!“ آپ ﷺ نے فرمایا: ”پھر اترو۔“ حضرت انسؓ بیان کرتے ہیں کہ وہ قبر میں اترے اور انہیں (آپ ﷺ کی بیٹی کو) دفن دیا۔“ (صحیح بخاری)

⑨۹ میت کو قبر کی پچھلی طرف سے داخل کرنا سنت ہے۔ حضرت ابواسحاقؓ بیان فرماتے ہیں کہ:

حضرت حارث رضی اللہ عنہ نے وصیت فرمائی کہ ان کی نماز جنازہ عبد اللہ بن یزید پڑھائیں، چنانچہ انہوں نے نماز جنازہ پڑھائی، پھر ٹانگوں والی طرف سے انہیں قبر میں داخل کیا اور فرمایا: ”یہ مسنون طریقہ ہے۔“ (مصنف ابن ابی شیبہ)

⑩۰ میت کو قبر میں دائیں کروٹ لٹایا جائے گا، اس کا چہرہ قبلہ زور ہے گا، اس کا سر قبلہ کے دائیں طرف اور ٹانگیں بائیں طرف رہیں گی۔ اہل اسلام کا رسول اللہ ﷺ کے زمانے سے آج تک یہی معمول رہا ہے۔ زمین پر (مسلمانوں کے) ہر قبرستان کی یہی شکل ہے۔

(۱۰۱) جو آدمی میت کو لحد میں اتارے وہ یہ دعا پڑھے :

بِسْمِ اللّٰهِ وَعَلَى سُنَّةِ رَسُوْلِ اللّٰهِ — أَوْ مِلَّةِ رَسُوْلِ اللّٰهِ —
صَلَّى اللّٰهُ عَلَيْهِ وَسَلَّمَ (سنن ابی داؤد)

”اللہ کے نام سے اور رسول اللہ ﷺ کی سنت کے مطابق — یا رسول اللہ ﷺ کی ملت کے مطابق۔“

یا یہ دعا پڑھے :

بِسْمِ اللّٰهِ، وَبِاللّٰهِ، وَعَلَى مِلَّةِ رَسُوْلِ اللّٰهِ صَلَّى اللّٰهُ عَلَيْهِ
وَسَلَّمَ (سنن الترمذی)

”اللہ کے نام سے اور اللہ تعالیٰ کی سپردگی میں اور رسول اللہ ﷺ کی ملت پر۔“

ان دعاؤں کا رسول اللہ ﷺ نے حکم دیا ہے۔

(۱۰۲) جو بھی قبر کے پاس موجود ہو لحد بند ہونے کے بعد اسے تین مرتبہ اپنے دونوں ہاتھوں کو اکٹھے بھر بھر کے مٹی ڈالنی چاہیے۔ حضرت ابو ہریرہ رضی اللہ عنہ بیان فرماتے ہیں کہ :

”رسول اللہ ﷺ نے جنازہ پڑھایا، پھر میت کے پاس تشریف لائے اور سر کی طرف سے تین مرتبہ دونوں ہاتھ بھر بھر کے مٹی ڈالی۔“ (سنن ابن ماجہ)

(۱۰۳) دفن کرنے کے بعد مندرجہ ذیل اعمال مسنون ہیں :

اول : قبر کو زمین سے ایک بالشت کے برابر اونچا کیا جائے، زمین کے برابر نہ رہے، تاکہ پہچان کے ساتھ ساتھ حفاظت بھی رہے اور توہین بھی نہ ہو۔ اس کی دلیل حضرت انس بن مالک رضی اللہ عنہ کی یہ روایت ہے :

”نبی کریم ﷺ کے لیے لحد تیار کی گئی، اس پر کچی اینٹیں لگائی گئیں اور زمین

سے ایک بالشت کے برابر آپ ﷺ کی قبر بلند کی گئی۔“

(صحیح ابن حبان و سنن بیہقی)

دوم : قبر کو کوہان نما بنایا جائے۔ حضرت سفیان بن دینار التمار رحمہ اللہ بیان کرتے ہیں کہ :

”میں نے نبی کریم ﷺ کی قبر (اور ابو بکر و عمر رضی اللہ عنہما کی قبروں) کو کوہان نما دیکھا ہے۔“ (صحیح بخاری)

سوم : اس پر پتھر یا کسی دوسری چیز کا نشان رکھ دیا جائے تاکہ مرنے والے کے اہل خانہ میں سے جب کوئی فوت ہو تو اس کے پاس دفن کر سکیں۔ حضرت مطلب بن دواعہ رضی اللہ عنہ بیان کرتے ہیں کہ :

”جب حضرت عثمان بن مظعون رضی اللہ عنہ فوت ہوئے اور ان کا جنازہ لا کر دفن کیا گیا تو رسول اللہ ﷺ نے ایک آدمی کو پتھر کی طرف اشارہ کرتے ہوئے کہا کہ ”وہ پتھر لے آؤ!“ وہ آدمی پتھر نہ اٹھا سکا۔ آپ ﷺ وہاں تک گئے اور اپنی آستین چڑھائی۔ حضرت مطلب بیان کرتے ہیں کہ جن صحابی نے مجھے رسول اللہ ﷺ کا یہ واقعہ بیان کیا، وہ فرماتے تھے کہ : گویا کہ میں آج بھی رسول اللہ ﷺ کے بازوؤں کی سفیدی دیکھ رہا ہوں جب آپ نے آستین اونچی کی تھی۔ پھر آپ ﷺ پتھر اٹھالائے اور اس کے سر کی طرف رکھ دیا۔ میت کے بھائی کا بیان ہے کہ اس پتھر کے نشان سے میں اپنے بھائی کی قبر پہچان سکتا ہوں اور جو بھی میرے خاندان میں سے مرے گا اسے اس کے قریب دفن کروں گا۔“ (سنن ابی داؤد)

چہارم : تدفین کے بعد میت کو تلقین نہ کی جائے، جیسا کہ آج کل مشہور ہے، اس لیے کہ اس سے متعلق کوئی حدیث صحیح نہیں، بلکہ قبر کے قریب کھڑے ہو کر میت کے لیے ثابت قدمی کی دعا کی جائے، خود بھی میت کے حق میں استغفار کرے اور دوسروں کو بھی استغفار کی طرف توجہ دلائے۔

حضرت عثمان بن عفان رضی اللہ عنہ بیان فرماتے ہیں کہ رسول اللہ ﷺ کا معمول تھا کہ جب میت کو دفن کر کے فارغ ہو جاتے تو کھڑے ہو کر فرماتے :
 ”اپنے بھائی کے حق میں استغفار کرو اور اس کے لیے ثابت قدمی کی دعا کرو، کیونکہ اس سے اب سوال ہو رہا ہے۔“ (سنن ابی داؤد)

(۱۰۴) دورانِ دفن حاضرین کو موت اور اس کے بعد آنے والے حالات یاد دلانے کی غرض سے قبر کے پاس بیٹھنا جائز ہے۔ اللہ تعالیٰ کی رضا حاصل کرنے کی رغبت دلانے یا اس کے خوف سے ڈرانے اور نصیحت کرنے کی خاطر یہ گفتگو لمبی بھی ہو جائے تو کوئی حرج نہیں، جیسا کہ حضرت براء بن عازب رضی اللہ عنہ کی روایت سے ثابت ہے۔ (۱۱۳)

(۱۰۵) کسی واقعی ضرورت کے تحت میت کو قبر سے نکالنا جائز ہے۔ مثلاً اگر وہ بغیر غسل یا کفن کے دفن کر دی گئی ہو یا ایسی کوئی اور ضرورت ہو۔ حضرت جابر رضی اللہ عنہ بیان فرماتے ہیں کہ :

”عبداللہ بن ابی کو قبر میں اتارے جانے کے بعد رسول اللہ ﷺ تشریف لائے۔ آپ ﷺ کے حکم سے اسے نکالا گیا، آپ ﷺ نے اسے گھٹنوں پر رکھ کر اپنا لعاب مبارک اس پر تھوکا، اور اپنی قمیض بھی اسے پہنائی۔“
 (صحیح بخاری و صحیح مسلم)

(۱۱۳) یہ حدیث مستدرک حاکم ج ۱، ص ۳۷-۳۸، مسند امام احمد ج ۳، ص ۲۸۸-۲۹۵، سنن ابی داؤد، سنن النسائی اور سنن ابن ماجہ میں دیکھ سکتے ہیں۔ یہ طویل ترین حدیث مختصر احکام الجنائز تالیف الشیخ البانی رحمہ اللہ میرے ترجمے کے ساتھ طبع نور اسلام اکیڈمی لاہور، ص ۱۸۸-۲۰۱ میں دیکھی جاسکتی ہے۔

۱۰۶) کسی آدمی کے لیے مناسب نہیں کہ مرنے سے پہلے اپنی قبر تیار کر لے۔ اس لیے کہ نبی کریم ﷺ اور صحابہ کرام رضی اللہ عنہم نے ایسا نہیں کیا، کیونکہ کسی بندے کو یہ خبر ہی نہیں کہ وہ کہاں مرے گا۔ اگر موت کی تیاری کرنی ہی مقصود ہو تو نیک عمل سے ہو سکتی ہے۔

تعزیت

۱۰۷) میت کے متعلقین سے تعزیت کرنا شرعی حکم ہے۔ اس ضمن میں حضرت انس بن مالک رضی اللہ عنہ رسول اللہ ﷺ کا ارشاد نقل کرتے ہیں کہ:

”جو اپنے مسلمان بھائی کے ساتھ مصیبت میں اظہارِ ہمدردی کرے، اللہ تعالیٰ روزِ قیامت اسے قابلِ رشک پوشاک پہنائیں گے۔“

(تاریخ بغداد، تاریخ دمشق)

۱۰۸) میت کے اہل خانہ سے اس انداز میں تعزیت کرے جو ان کے لیے باعث تسلی ہو اور انہیں اظہارِ غم سے روک دے، اللہ تعالیٰ کی تقدیر پر رضامندی اور صبر کا باعث بنے۔ جو الفاظ رسول اللہ ﷺ سے ثابت ہیں اگر وہ یاد ہوں تو بہت بہتر ورنہ جس طرح بھی آسانی احسن انداز سے یہ مقصد حاصل ہو سکتا ہو تعزیت کرے۔ البتہ شریعت اسلامی کے احکام کی خلاف ورزی نہ کرے، جیسے کہ بعض لوگ کہتے ہیں ”اللہ تجھے اس کی عمر دے دے“۔ ”یا یہ کہ“ ”فلاں کی موت بے وقت آئی“۔ حالانکہ موت ہمیشہ اپنے وقت پر اور اللہ تعالیٰ کے حکم سے آتی ہے۔ اظہارِ تعزیت کے لیے درج ذیل الفاظ آپ ﷺ سے ثابت ہیں:

اول: حضرت اسامہ بن زید رضی اللہ عنہ بیان فرماتے ہیں کہ:

”رسول اللہ ﷺ کی صاحبزادی نے پیغام بھیجا کہ ان کی بچی یا بچہ حالت نزع

میں ہے، آپ ہمارے ہاں تشریف لائیں۔ آپ ﷺ نے واپسی پیغام میں سلام بھیج کر فرمایا:

”اللہ تعالیٰ جو بھی لیتا ہے یاد دیتا ہے وہ اُسی کا ہے، اور ہر چیز کا ایک وقت مقرر ہے، لہذا صبر کرو اور اجر کی طلب گار رہو۔“

(صحیح بخاری و صحیح مسلم)

یہ الفاظ اگرچہ قریب الموت کے لیے ثابت ہیں، معنی، حدیث کے لحاظ سے جو آدمی مر چکا ہو اس کے لیے ان کا استعمال زیادہ مناسب ہے۔ امام نووی رحمہ اللہ ”الاذکار“ میں فرماتے ہیں کہ ”یہ حدیث اظہارِ تعزیت کے لیے بہت عمدہ ہے۔“
دوم: حضرت ابو سلمہ رضی اللہ عنہ کی وفات کے بعد آپ ﷺ اُم سلمہ رضی اللہ عنہا کے پاس تشریف لائے اور فرمایا:

”اے پروردگار! ابو سلمہ کی مغفرت فرما! اہل ہدایت میں اس کا درجہ بلند فرما، اس کے پسماندگان کا والی بن جا۔ اے رب العالمین! ہماری اور اس کی بخشش فرما، اس کی قبر کشادہ کر کے نور سے بھر دے۔“

(صحیح مسلم)

سوم: حضرت عبد اللہ بن جعفر رضی اللہ عنہ سے ان کے والد حضرت جعفر رضی اللہ عنہ کی وفات پر اظہارِ افسوس کرتے ہوئے آپ ﷺ نے فرمایا:

”اے اللہ! خاندانِ جعفر کا والی بن جا۔ اور عبد اللہ کی کمائی میں برکت عطا فرما (یہ بات آپ ﷺ نے تین مرتبہ دہرائی)۔“ (مسند احمد)

⑩ تعزیت تین دن تک محدود نہیں بلکہ جب بھی مفید محسوس کرے کر سکتا ہے، حضور اکرم ﷺ سے تین روز کے بعد بھی تعزیت کرنا ثابت ہے۔ حضرت عبد اللہ بن جعفر رضی اللہ عنہ بیان کرتے ہیں کہ: آپ ﷺ تین دن تک آلِ جعفر کے ہاں جانے سے رُکے رہے، اس کے بعد آپ ﷺ تشریف لائے اور فرمایا:

”آج کے بعد میرے بھائی کو نہ رونا، میرے دونوں بھتیجیوں کو بلاؤ۔“

حضرت عبد اللہ بن جعفر کہتے ہیں کہ: جب ہم آپ ﷺ کی خدمت میں حاضر ہوئے تو بہت چھوٹے تھے، آپ ﷺ نے فرمایا: ”حجام کو بلاؤ۔“ حجام نے آکر ہمارے سر مونڈ دیئے۔ پھر آپ ﷺ نے فرمایا:

”محمد تو ہمارے چچا ابوطالب کا ہم شکل ہے اور عبد اللہ شکل اور اخلاق میں مجھ سے ملتا جلتا ہے۔“

اس موقع پر آپ ﷺ نے میرا ہاتھ بلند کر کے دعا فرمائی:

”اے اللہ! خاندانِ جعفر کا والی بن جا، عبد اللہ کے ہاتھ میں (کمائی میں)

برکت ڈال دے۔“ (یہ بات آپ ﷺ نے تین مرتبہ دہرائی۔)

پھر ہماری والدہ تشریف لے آئیں۔ آپ ﷺ سے ہماری یتیمی کا تذکرہ کر کے اپنا غم بتانے لگیں۔ آپ ﷺ نے فرمایا:

”تمہیں ان کی تنگ دستی کا کیوں فکر ہے؟ ان کا تو میں خود دنیا و آخرت

میں سرپرست ہوں۔“ (مسند احمد)

(۱۰) دو باتوں سے پرہیز کرنا چاہیئے، اگرچہ اکثر لوگ یہ کام مسلسل کر رہے ہیں:

(ا) کسی مخصوص جگہ پر تعزیت کی خاطر جمع ہونا، جیسے گھر، قبرستان، مسجد وغیرہ۔

(ب) تعزیت کرنے والوں کے کھانے کا انتظام کرنا۔ حضرت جریر بن عبد اللہ

البجلیؓ بیان کرتے ہیں کہ:

”ہم (جماعت صحابہ کرام) میت کے گھر میں اکٹھا ہونا، اور دفن کے بعد کھانا

تیار کرنا ”نیاحہ“ (۱۵) میں شمار کرتے تھے۔ (مسند احمد، سنن ابن ماجہ)

(۱۵) نیاحہ کے اصلی معنی ہیں بلند آواز سے واویلا کرتے ہوئے رونا، لیکن بعد میں اظہارِ غم کے ہر غلط طریقے کو نیاحہ سے تعبیر کیا جانے لگا۔

امام نووی رحمہ اللہ فرماتے ہیں کہ تعزیت کی خاطر بیٹھنے کو امام شافعی اور دیگر بہت سارے اہل علم (مثلاً امام الہام شارح ہدایہ اور مسلک امام احمد بن حنبل کے علماء) ناپسند فرماتے ہیں (رحمہم اللہ)۔ ان کا کہنا ہے کہ تعزیت کی خاطر اس شکل میں بیٹھنا منع ہے کہ میت کے متعلقین ایک جگہ جمع ہو جائیں اور جو شخص تعزیت کرنا چاہے ان کے پاس پہنچ جائے۔ اس کے برعکس ان کی رائے یہ ہے کہ متعلقین میت کو اپنے اپنے کاموں میں مصروف ہو جانا چاہیے، جو ان سے ملے تعزیت کر لے۔ تعزیت کی خاطر عورتوں اور مردوں کے اجتماع کی کراہت میں کوئی فرق نہیں۔

(۱۱) سنت تو یہ ہے کہ اہل میت کے لیے رشتہ دار اور پڑوسی کھانے کا انتظام کریں۔ حضرت جعفر بن محمد والی حدیث میں ہے کہ: ”جب حضرت جعفر بن محمد کی شہادت کی خبر آئی تو رسول اللہ ﷺ نے فرمایا:

”خاندانِ جعفر کے لیے کھانا تیار کرو، ان کے پاس ایسی خبر آئی ہے جس نے انہیں مشغول کر دیا ہے۔“ (سنن ابی داؤد و سنن الترمذی)

امام شافعی رحمہ اللہ فرماتے ہیں کہ:

”میں میت کے پڑوسیوں اور رشتہ داروں کا یہ کام پسند کرتا ہوں کہ وہ ایک دن رات کا کھانا اہل میت کے لیے تیار کریں۔ یہ سنت بھی ہے اور اچھا کام بھی! جو صاحب خیر یہ کام کرے ہم بھی قبول کرتے ہیں اور بعد والے بھی قبول کریں گے۔“ (کتاب الام)

(۱۲) یتیم کے سر پر ہاتھ پھیرنا اور شفقت کرنا مستحب ہے۔ حضرت عبد اللہ بن جعفر رضی اللہ عنہما فرماتے ہیں کہ:

”غور کرو! میں، قثم اور عبید اللہ بن عباس چھوٹے بچے تھے۔ ہم کھیل

رہے تھے۔ رسول اللہ ﷺ اپنی سواری پر گزرے۔ آپ ﷺ نے میری طرف اشارہ کر کے کہا: ”اسے اٹھا دو“۔ پھر مجھے اپنے آگے بٹھالیا، قسم کے متعلق فرمایا: ”اسے بھی اٹھا دو“۔ اس کو پیچھے بٹھالیا، جبکہ عبید اللہ حضرت عباس کو قسم سے زیادہ عزیز تھا۔ آپ ﷺ نے اپنے چچا کے جذبات کا بھی لحاظ نہ کیا (کہ آپ نے قسم کو تو اٹھالیا اور عبید اللہ کو چھوڑ دیا)۔ پھر آپ ﷺ نے تین مرتبہ میرے سر پر ہاتھ پھیرا اور ہر مرتبہ فرمایا: ”اے اللہ! اولاد جعفر کا والی بن جا“۔ راوی کہتا ہے: میں نے حضرت عبد اللہ بن جعفر سے پوچھا: قسم کا کیا ہوا؟ کہا: شہید ہو گیا۔ میں نے کہا: ”اللہ اور اس کا رسول ﷺ بھلائی کو بہتر جانتے ہیں“۔ آپ ﷺ نے کہا ”ہاں ہاں“۔ (متدرک حاکم)

نوٹ: واضح رہے کہ حضرت جعفر بن ابی طالب کی شہادت کے بعد حضرت عبد اللہ بن جعفر رضی اللہ عنہ یتیم ہو گئے تھے اور مالی طور پر بہت پریشان حال تھے، اس لیے آپ ﷺ ان کے ساتھ خصوصی شفقت سے پیش آتے۔

جن کاموں سے میت کو فائدہ پہنچتا ہے

⑬ میت کو دو سروں کے کئی ایک کاموں سے فائدہ پہنچتا ہے۔

اول: کسی مسلمان کا میت کے حق میں دعا کرنا جب کہ شروط قبولیت مکمل ہوں۔ اللہ تعالیٰ کا ارشاد ہے:

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِأَخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ ۝﴾ (الحشر: ۱۰)

”اور وہ لوگ جو اگلوں کے بعد آئے ہیں، کہتے ہیں کہ ”اے ہمارے

رب! ہمیں اور ہمارے ان سب بھائیوں کو بخش دے جو ہم سے پہلے ایمان لائے ہیں اور ہمارے دلوں میں اہل ایمان کے لیے کوئی بغض نہ رکھ۔ اے ہمارے رب! تو بڑا مہربان اور رحیم ہے۔“

رسول اللہ ﷺ نے مُردوں کے حق میں دعا فرمائی اور دوسروں کو دعا کرنے کا حکم دیتے ہوئے فرمایا:

”ایک مسلمان جب اپنے بھائی کی عدم موجودگی میں اس کے لیے دعا کرتا ہے تو وہ قبول ہوتی ہے۔ ہر آدمی کے پاس ایک نگران فرشتہ ہوتا ہے جب بھی کوئی مسلمان اپنے بھائی کے حق میں دعا کرتا ہے تو نگران فرشتہ آمین کہتا ہے اور کہتا ہے کہ ”تجھے بھی اس کے برابر ملے۔“

(صحیح مسلم و سنن ابی داؤد)

خود نماز جنازہ اس بات کی بڑی واضح دلیل ہے، اس لیے کہ نماز جنازہ کا غالب حصہ میت کے حق میں دعا اور استغفار پر مشتمل ہوتا ہے جس کی تفصیلات گزر چکی ہیں۔

دوم: میت کے قریبی رشتہ دار کا میت کی طرف سے روزے کی قضا دینا۔ حضرت عائشہ رضی اللہ عنہا بیان کرتی ہیں کہ حضور اکرم ﷺ نے ارشاد فرمایا:

”جو آدمی مرجائے اور اس کے ذمے روزے ہوں تو اس کا قریبی رشتہ دار (مرنے والے کی طرف سے) روزے رکھے۔“

(صحیح بخاری و صحیح مسلم)

اس حدیث سے مراد نذر کے روزے ہیں، رمضان کے فرض روزے نہیں۔ اس مسئلے سے متعلق تفصیلی بحث^(۱۶) الشیخ ناصر الدین البانی رحمہ اللہ کی تالیف

(۱۶) محدث العصر جناب ناصر الدین البانی رحمہ اللہ نے اس بحث کو بڑے علمی انداز سے بیان فرمایا ہے، ملاحظہ ہو ص ۷۰ تا ۷۱، حاشیہ نمبر ۱۔ اس کا خلاصہ حسب ذیل ہے:

”احکام الجنائز و بدعھا“ میں دیکھی جاسکتی ہے۔

حضرت عبداللہ بن عباس رضی اللہ عنہ بیان کرتے ہیں کہ :

”ایک عورت نے سمندری سفر پر روانہ ہوتے ہوئے نذرمانی کہ : ”اگر اللہ تعالیٰ نے مجھے سلامت پار لگا دیا تو ایک ماہ کے روزے رکھوں گی“۔ اللہ تعالیٰ نے تو سلامتی کے ساتھ پار لگا دیا لیکن مرتے دم تک وہ روزے نہ رکھ سکی۔ اس کی کسی قریبی رشتہ دار (بہن یا بیٹی) نے رسول اللہ ﷺ کی خدمت میں حاضر ہو کر سارا واقعہ بیان کیا، آپ ﷺ نے فرمایا :

”تیرا کیا خیال ہے اگر اس کے ذمے قرض ہوتا تو تو اسے ادا کرتی یا نہیں؟“ کہنے لگی : ”ہاں! ضرور ادا کرتی“۔ آپ ﷺ نے فرمایا : ”اللہ تعالیٰ کا قرض تو ادائیگی کا زیادہ مستحق ہے۔ لہذا اپنی والدہ کی طرف سے قضا شدہ روزوں کو ادا کرو“۔ (سنن ابی داؤد)

۱۳۲۔ اُمّ المؤمنین حضرت عائشہ صدیقہ نبویہ سے کسی نے دریافت کیا کہ میری والدہ کے ذمے رمضان کے روزے ہیں، کیا اس کے بدلے میں ادا کر دوں؟ تو انہوں نے کہا کہ نہیں بلکہ ایک دن کے بدلے نصف صاع صدقہ کرو۔ (مشکل الآثار للمحاوی، ج ۳، ص ۱۳۲۔ الحلی لابن حزم ج ۷، ص ۳۲۔ سند قابل اعتماد ہے۔)

اسی طرح حضرت ابن عباس رضی اللہ عنہ بیان کرتے ہیں کہ ”اگر کوئی آدمی رمضان میں بیمار ہو کر مر جائے اور روزے نہ رکھ سکے تو اس کے بدلے کھانا کھلایا جائے گا“ قضاء نہیں ہوگی۔ اور اگر میت کے ذمے نذر کے روزے تھے تو اس کا قریبی رشتہ دار قضا روزے رکھے گا۔ (سنن ابی داؤد، کتاب الصوم، باب فیمن مات وعلیہ صیام۔) اُمّ المؤمنین حضرت عائشہ، حضرت عبداللہ بن عباس رضی اللہ عنہ اور حضرت امام احمد بن حنبل رضی اللہ عنہ کا یہ فتویٰ ہے۔ واضح رہے کہ بخاری و مسلم کی مذکورہ بالا حدیث کی راویہ بھی خود حضرت عائشہ رضی اللہ عنہا ہیں اور بخاری، مسلم، ابوداؤد، نسائی اور ترمذی میں موجود حدیث (جس میں نبی کریم ﷺ نے نذر کی قضا کی اجازت دی ہے) کے راوی خود ابن عباس رضی اللہ عنہ ہیں اور یہ مسلم قاعدہ ہے کہ راوی حدیث (صحابی) مفہوم حدیث کو زیادہ بہتر جانتا ہے۔ عقلاً بھی یہی بات زیادہ صحیح ہے۔

سوم : قریبی رشتہ دار یا کسی دوسرے کی طرف سے قرض ادا کر دینے سے بھی میت کو فائدہ ہوتا ہے، جس کی تفصیلات گزر چکی ہیں۔ ملاحظہ ہو مسئلہ نمبر ۱۔

چہارم : نیک بچہ جو بھی اچھا کام کرے گا، اس کے والدین کو اُس بچے کے مساوی اجر ملے گا اور اس کے اپنے اجر میں کوئی کمی نہیں آئے گی، اُس لیے کہ بچہ والدین کی محنت اور کوشش کا نتیجہ ہے۔ اللہ تعالیٰ ارشاد فرماتے ہیں :

﴿وَإِنْ لَيْسَ لِلْإِنْسَانِ إِلَّا مَا سَعَىٰ﴾ (النَّحْه: ۳۹)

”اور یہ کہ انسان کے لیے کچھ نہیں ہے مگر وہ جس کی اُس نے سعی کی ہو“
رسول اللہ ﷺ نے ارشاد فرمایا :

”سب سے پاکیزہ غذا آدمی کی اپنی کمائی ہے اور اس کی اولاد اس کی کمائی میں شمار ہے۔“ (سنن ابی داؤد و سنن الترمذی)

مذکورہ بالا آیت اور حدیث کی تائید کئی ایک دیگر احادیث سے ہوتی ہے جن کا مضمون یہ ہے کہ والدین کو نیک بچے کے عمل سے فائدہ ہوتا ہے، جیسے صدقہ کرنا، روزے رکھنا، یا غلام آزاد کرنا۔
حضرت عائشہ رضی اللہ عنہا بیان کرتی ہیں کہ :

”ایک آدمی نے عرض کیا کہ : میری ماں اچانک فوت ہو گئی اور کوئی وصیت نہ کر سکی، میرا گمان ہے کہ اگر بولتی تو صدقہ کرتی۔ اگر میں اپنی والدہ محترمہ کی طرف سے صدقہ کروں تو کیا اسے اجر ملے گا اور اس کے ساتھ ساتھ مجھے بھی اجر ملے گا؟ آپ ﷺ نے فرمایا : ”ہاں“۔ تو اس نے اپنی ماں کی طرف سے صدقہ کیا۔“ (صحیح بخاری و صحیح مسلم)

حضرت عبداللہ بن عمر رضی اللہ عنہما کہتے ہیں کہ :

”عاص بن وائل السہمی نے وصیت کی کہ اس کی طرف سے سو غلام آزاد کیے جائیں۔ اُس کے بیٹے ہشام نے پچاس غلام آزاد کر دیئے۔ اُس کے دوسرے

بیٹے عمرو بن العاص نے باقی بچاس غلام آزاد کرنے کا ارادہ کیا۔ اس نے سوچا کہ پہلے رسول اللہ ﷺ سے پوچھ لوں، چنانچہ اس نے رسول اللہ ﷺ کی خدمت میں حاضری دی، دریافت کیا کہ ”میرے باپ نے سو غلام آزاد کرنے کی وصیت کی تھی، ہشام نے اپنی طرف سے بچاس غلام آزاد کر دیئے ہیں۔ اب اس کے ذمے بچاس باقی ہیں۔ کیا میں اس کی طرف سے ادا کر دوں؟“ رسول اللہ ﷺ نے ارشاد فرمایا:

”اگر وہ مسلمان تھا پھر تم اس کی طرف سے غلام آزاد کرو، صدقہ کرو یا حج کرو سب کا اجر اُسے مل جائے گا۔“ (ایک دوسری روایت میں ہے: ”اگر وہ مؤحد تھا تو تمہارے روزے اور صدقے سے اُسے فائدہ پہنچے گا۔“)

(سنن ابی داؤد)

پنجم: مرنے والا جو کوئی اچھا کام کر جائے یا اپنے بعد ہمیشہ رہنے والے نیک کام چھوڑ جائے، مرنے کے بعد ان کاموں کا اجر اُسے ملتا رہے گا۔ اللہ تعالیٰ کا ارشاد ہے:

﴿وَنَكْتُبُ مَا قَدَّمُوا وَآثَارَهُمْ﴾ (یس: ۱۲)

”جو کچھ افعال انہوں نے کیے ہیں وہ سب ہم لکھ رہے ہیں، اور جو کچھ آثار انہوں نے پیچھے چھوڑے ہیں وہ بھی ثبت کر رہے ہیں۔“

رسول اللہ ﷺ کا ارشاد ہے:

”جب انسان مرجاتا ہے تو تین کاموں کے اجر کے علاوہ اس کا اعمال نامہ بند ہو جاتا ہو۔ ۱۔ جاری رہنے والا نیک عمل ۲۔ ایسا علم جس سے لوگ فائدہ اٹھائیں ۳۔ نیک اولاد جو اس (مرنے والے) کے حق میں دعا کرے۔“ (صحیح مسلم)

قبرستان کی زیارت

⑪۳ نصیحت اور یادِ آخرت کے لیے قبرستان کی زیارت مسنون ہے، بشرطیکہ وہاں کوئی ایسا کام نہ کیا جائے جو اللہ تعالیٰ کی ناراضگی کا سبب بنے۔ مثلاً اہل قبر سے دعا مانگنا، اللہ تعالیٰ کے بجائے ان سے مدد مانگنا یا صاحبِ قبر کی خواہ مخواہ مدح سرائی کرنا یا اُس کے جنتی ہونے کا دعویٰ کرنا۔ اس موضوع سے متعلق احادیث بہت مشہور ہیں۔

⑪۵ عورتوں کے لیے بھی مردوں کی طرح قبرستان کی زیارت مستحب ہے۔ اس کی متعدد وجوہ ہیں:

اول : رسول اللہ ﷺ کا فرمان ”قبروں کی زیارت کیا کرو“ عام ہے، اس حکم میں عورتیں بھی شامل ہیں۔

ثانی : جن مقاصد کو سامنے رکھ کر زیارتِ قبور مسنون قرار دی گئی ہے مردوں کی طرح عورتیں بھی اس کی محتاج ہیں۔ آپ ﷺ نے فرمایا:

”کیونکہ قبرستان کی زیارت دل کو نرم کرتی ہے، آنکھوں سے آنسو بہاتی ہے اور آخرت کی یاد دلاتی ہے۔“ (مسند احمد)

ثالث : رسول اللہ ﷺ نے بالخصوص عورتوں کو زیارتِ قبور کی اجازت دی ہے۔ حضرت عبداللہ بن ابی ملیکہ رضی اللہ عنہ کہتے ہیں کہ:

”حضرت عائشہ رضی اللہ عنہا ایک دن قبرستان سے تشریف لائیں۔ میں نے دریافت کیا: اُمّ المؤمنین کہاں سے تشریف لارہی ہیں؟ فرمایا: عبدالرحمن بن ابی بکر (رضی اللہ عنہ) کی قبر سے۔ (یہ حضرت عائشہ رضی اللہ عنہا کے سگے بھائی ہیں۔) میں نے عرض کیا: کیا رسول اللہ ﷺ نے زیارتِ قبور سے منع نہیں کیا تھا؟ آپ رضی اللہ عنہا

نے فرمایا: ہاں، لیکن بعد میں جانے کا حکم بھی دیا تھا۔ (مستدرک حاکم)
ایک دوسری روایت ہے کہ ”رسول اللہ ﷺ نے قبرستان کی زیارت کی
اجازت دی تھی۔“ (سنن ابن ماجہ)

⑪⑥ البتہ عورتوں کے لیے کثرت سے اور بار بار قبرستان کی زیارت ممنوع ہے،
کیونکہ ممکن ہے کہ وہ شرعی احکام کی خلاف ورزی کرنے لگیں۔ مثال کے طور
پر اس موقع پر چیخنا، چلانا، بے پردگی کا مظاہرہ کرنا، قبرستان کو سیرگاہ بنالینا اور
فضول باتوں میں وقت ضائع کرنا، جیسا کہ بعض اسلامی ملکوں میں دیکھا جا رہا ہے۔
دل کو نرم کرنے، آخرت کی یاد تازہ کرنے اور آنکھوں سے آنسو بہانے کے لیے
کبھی کبھار جانے میں کوئی حرج نہیں، البتہ کثرت سے اور بار بار عورتوں کا
قبرستان جانا حرام ہے، جیسا کہ درج ذیل حدیث کے مفہوم سے واضح ہے:
”اللہ کے رسول ﷺ نے کثرت سے قبرستان کی زیارت کرنے والی
عورتوں پر لعنت فرمائی۔“ (اور ایک روایت میں ہے کہ: اللہ تعالیٰ نے
لعنت فرمائی۔) (سنن الترمذی)
امام قرطبی رحمہ اللہ فرماتے ہیں کہ:

”مذکورہ بالا حدیث میں لعنت صرف کثرت سے زیارت کرنے والی
عورتوں کے لیے ہے، جیسا کہ صیغہ مبالغہ (ذَوَّازَات) سے سمجھ آتا ہے۔ شاید یہ
حکم اس لیے ہے کہ اس وجہ سے خاوند کے حقوق پامال ہوتے ہیں، بے پردگی بھی
ہوتی ہے، عورتوں کی طرف سے چیخنا، چلانا بھی پیدا ہوتا ہے۔“

⑪⑦ صرف بغرضِ عبرت غیر مسلم کی قبر کی زیارت جائز ہے۔ حضرت ابو ہریرہ
رضی اللہ عنہ بیان کرتے ہیں کہ:

نبی کریم ﷺ اپنی والدہ کی قبر پر تشریف لے گئے، خود بھی روئے اور گردو

پیش کو بھی رلا دیا۔ پھر فرمایا :

”میں نے اپنے رب سے اپنی والدہ کے حق میں استغفار کی اجازت چاہی لیکن نہ ملی، پھر زیارت قبر کی اجازت چاہی تو اجازت مل گئی، چنانچہ قبروں کی زیارت کرتے رہا کرو، یہ موت یاد دلاتی ہیں۔“ (صحیح مسلم)

زیارت قبرستان کے دو فائدے ہیں :

(ا) زیارت قبر کرنے والا موت اور مردوں کو یاد کر کے خود فائدہ اٹھاتا ہے اور اس طرح ان کے انجام جنت یا دوزخ کی یاد تازہ ہو جاتی ہے۔ زیارت کا سب سے پہلا فائدہ یہی ہے، جیسا کہ گزشتہ احادیث سے واضح ہو چکا ہے۔

(ب) میت کو زیارت کرنے والے کے سلام، دعا اور استغفار سے فائدہ ہوتا ہے، لیکن یہ صرف مسلمان میت کے لیے ہے۔

آپ ﷺ جب قبرستان کی زیارت کو جاتے تو مندرجہ ذیل دعاؤں میں سے کوئی ایک دعا پڑھتے :

(اول) ”الْسَّلَامُ عَلَيْكُمْ (أَهْلَ) دَارِ قَوْمٍ مُّؤْمِنِينَ ‘ وَإِنَّا وَإِنَّا كُمْ وَمَا تُوْعَدُونَ غَدًا مُّوَجَّتُونَ ‘ وَإِنَّا إِنْ شَاءَ اللَّهُ بِكُمْ لَاحِقُونَ ‘ اَللّٰهُمَّ اغْفِرْ لْأَهْلِ بَقِيعِ الْغَرْقَدِ “ (صحیح مسلم)

”مؤمن قوم کے گھر والو، السلام علیکم! ہمیں اور تمہیں جس کل کا وعدہ ملا ہے اُس وقت تک ہم تم مہلت میں ہیں اور ہم بھی ان شاء اللہ تم سے ملنے والے ہیں۔ اے اللہ! بقیع الغرقد والوں کی مغفرت فرما۔“

(دوم) ”الْسَّلَامُ عَلَى أَهْلِ الدِّيَارِ مِنَ الْمُؤْمِنِينَ وَالْمُسْلِمِينَ ‘ وَيَرْحَمِ اللَّهُ الْمُسْتَقْدِمِينَ مِنَّا وَالْمُسْتَأْخِرِينَ ‘ وَإِنَّا إِنْ شَاءَ اللَّهُ بِكُمْ لَاحِقُونَ “ (صحیح مسلم)

”مؤمن اور مسلمان گھر والوں پر سلامتی ہو، اللہ تعالیٰ ہم سے پہلے پہنچنے

والوں اور بعد میں آنے والوں پر رحمت فرمائے، اور ہم بھی ان شاء اللہ تم سے آٹنے والے ہیں۔“

(سوم) ”السَّلَامُ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ“
وَأَنَا إِنْ شَاءَ اللَّهُ بِكُمْ) لَلْأَحْقُونَ، أَنْتُمْ لَنَا فَرْظٌ وَنَحْنُ لَكُمْ
تَبِعٌ“ أَسْأَلُ اللَّهَ لَنَا وَلَكُمْ الْعَافِيَةَ“ (صحیح مسلمہ)

”اے مؤمن اور مسلمان گھر والو! السلام علیکم! ہم بھی ضرور ان شاء اللہ تمہارے پاس پہنچنے والے ہیں۔ تم ہم سے پہلے آگئے اور ہم تمہارے بعد ہیں۔ میں اللہ تعالیٰ سے اپنے لیے اور تمہارے لیے عافیت کا طلب گار ہوں۔“

(۱۱۸) قبرستان کی زیارت کے موقع پر قرآن مجید پڑھنے کا سنتِ مطہرہ میں کوئی ثبوت نہیں، بلکہ بعض احادیث میں تو نہ پڑھنے کا اشارہ ہے، کیونکہ اگر قرآن شریف پڑھنا کوئی شرعی حکم ہوتا تو رسول اللہ ﷺ خود بھی زیارتِ قبرستان کے موقع پر قرآن کریم پڑھتے اور صحابہ کرام رضی اللہ عنہم کو بھی تعلیم دیتے۔ حضرت عائشہ رضی اللہ عنہا نے زیارتِ قبرستان کے احکام و آداب دریافت کیے تو آپ ﷺ نے صرف سلام اور دعا ہی سکھائی، سورہ فاتحہ یا قرآن کریم کا کوئی دوسرا حصہ پڑھنے کی تعلیم نہیں دی۔ اگر زیارتِ قبرستان کے موقع پر قرآن کریم کی تلاوت قبر والوں کے لیے مفید ہوتی تو آپ ﷺ یہ بات کبھی نہ چھپاتے، جبکہ علمِ اصول کا مسلمہ قاعدہ ہے کہ کسی بات کو وقتِ ضرورت کے بعد بیان کرنا بھی جائز نہیں، کجا یہ کہ اسے چھپا دیا جائے۔ اگر واقعی رسول اللہ ﷺ صحابہ کرام کو کچھ سکھاتے تو ہم تک ضرور پہنچ جاتا۔ اگر صحیح سند سے ثابت نہیں ہے تو اس کے معنی یہ ہیں کہ آپ ﷺ نے بتایا ہی نہیں۔ رسول اللہ ﷺ کے درج ذیل فرمان سے یہ مسئلہ

مزید واضح ہو جاتا ہے کہ قرآن کریم کی تلاوت (اس موقع پر) جائز نہیں۔ (۱۷)
آپ ﷺ نے فرمایا:

”اپنے گھروں کو قبرستان نہ بناؤ۔ جس گھر میں سوزۃ البقرة کی تلاوت ہو
وہاں سے شیطان بھاگ جاتا ہے۔“ (صحیح مسلم و سنن الترمذی)

آپ ﷺ نے اس بات کی وضاحت فرمادی کہ قبرستان قراءت قرآن کی
جگہ نہیں، اس لیے آپ ﷺ نے ترغیب دلائی ہے کہ گھروں میں قرآن کی
تلاوت کیا کرو اور انہیں قبرستان کی طرح نہ بنادیا جائے جہاں قرآن نہیں پڑھا جا
سکتا۔ اسی لیے جمہور اہل علم کا فتویٰ ہے کہ قبرستان میں قرآن پڑھنا جائز ہے۔
ان اہل علم میں امام ابو حنیفہ، امام مالک، امام احمد بن حنبل اور متعدد دیگر اہل علم
رحمہم اللہ کے نام نمایاں ہیں۔

(۱۱۹) صاحب قبر اگر مسلمان ہو تو اس کے حق میں دعا کے لیے ہاتھ اٹھانا جائز
ہے۔ حضرت عائشہ رضی اللہ عنہا بیان کرتی ہیں کہ:

”ایک رات رسول اللہ ﷺ گھر سے نکلے، میں نے بریرہ رضی اللہ عنہا کو آپ ﷺ
کے پیچھے بھیجا تاکہ دیکھے کہ آپ ﷺ کہاں گئے ہیں؟ بریرہ نے بتایا کہ: ”آپ
ﷺ بقیع الغرقہ تشریف لے گئے، پھر بقیع کے قریب کھڑے ہو کر دعا کے لیے ہاتھ
اٹھائے، پھر پلٹ آئے۔“ بریرہ نے واپس آکر مجھے ساری بات بتادی۔ صبح ہوئی
تو میں نے دریافت کیا: آپ رات کہاں تشریف لے گئے تھے؟ آپ ﷺ نے
فرمایا: ”مجھے اہل بقیع کی طرف بھیجا گیا تھا تاکہ ان کے حق میں دعا کروں۔“
(مسند امام احمد و موطا امام مالک)

(۱۲) علامہ سید بدیع الدین راشدی رحمہ اللہ کا فتویٰ ”قرآن خوانی کی شرعی حیثیت“ اس مسئلے کو
خوب واضح کرتا ہے۔ واضح رہے کہ یہ فتویٰ ادارہ تعلیمات اسلامیہ رحیم یار خان نے شائع
کیا ہے۔

(۱۲۰) دعا کرتے وقت قبروں کے بجائے کعبے کی طرف رخ کرے، اس لیے کہ نبی کریم ﷺ نے قبروں کی طرف رخ کر کے نماز پڑھنے سے منع فرمایا ہے (جس کی تفصیل ان شاء اللہ عنقریب آئے گی) — دعا عبادت کا مغز اور لب لباب ہے اور یہ بات بہت واضح ہے، لہذا دعا کا بھی نماز والا حکم ہے اور رسول اللہ ﷺ کا ارشاد ہے:

”دعا ہی تو عبادت ہے۔“

پھر آپ ﷺ نے یہ آیت تلاوت فرمائی:

﴿وَقَالَ رَبُّكُمْ ادْعُونِي أَسْتَجِبْ لَكُمْ ط﴾ (المؤمن: ۶۰)

”اور تمہارے رب نے فرمایا ہے: مجھ سے دعا کرو، میں تمہاری دعا قبول کرتا ہوں۔“

(۱۲۱) جب کافر کی قبر کے پاس جائے تو سلام نہ کرے اور نہ ہی اس کے حق میں دعا کرے، بلکہ آگ کی خبر دے۔ حضرت سعد بن ابی وقاص رضی اللہ عنہ بیان کرتے ہیں:

”ایک اعرابی رسول اللہ ﷺ کی خدمت میں حاضر ہو کر کہنے لگا: میرا باپ صلہ رحمی کرتا تھا، وہ ایسا تھا، وہ ایسا تھا، اب وہ کہاں ہے؟ آپ ﷺ نے فرمایا:

”آگ میں۔“ اعرابی کو یہ بات بڑی لگی، پوچھنے لگا: یا رسول اللہ ﷺ! آپ کے والد کہاں ہیں؟ آپ ﷺ نے فرمایا: جب تم کسی کافر کی قبر کے پاس سے گزرو تو اُسے آگ کی خبر دو۔“ بعد میں اعرابی مسلمان ہو گیا تو کہنے لگا: ”رسول اللہ ﷺ نے مجھے مشکل ذمہ داری سونپ دی ہے۔ میں جب بھی کسی کافر کی قبر کے پاس سے گزرتا ہوں تو اُسے آگ کی خبر دیتا ہوں۔“

(عمل الیوم واللیلة لابن السنی)

(۱۲۲) مسلمانوں کی قبروں کے درمیان جو توتوں سمیت نہ چلا جائے، جیسا کہ حضرت بشیر بن الخصاصیہ سے مروی حدیث سے ثابت ہے:

”میں رسول اللہ ﷺ کے ہمراہ تھا۔ آپ ﷺ مسلمانوں کی قبروں کے پاس آئے۔ اچانک آپ ﷺ کی نگاہ ایسے آدمی پر پڑی جو جو توتوں سمیت قبرستان میں چل رہا تھا، آپ ﷺ نے فرمایا: ”اے جو تاپسن کر چلنے والے، انہیں اتار دے!“ اس نے غور سے دیکھا تو رسول اللہ ﷺ کو پہچان لیا اور فوراً جوتے اتار کر پھینک دیئے۔“ (سنن ابی داؤد)

(۱۲۳) اگر بتی یا اس قسم کی خوشبودار گھاس یا گلاب کے پھول قبر پر رکھنا جائز نہیں۔ اس لیے کہ صحابہ کرام رضی اللہ عنہم ائمہ دین اور بزرگانِ ملت رضی اللہ عنہم ایسا نہیں کرتے تھے۔ اگر اس میں کوئی نیکی ہوتی تو ضرور وہ لوگ ہم سے پہل کرتے۔ حضرت عبد اللہ بن عمر رضی اللہ عنہما کا قول ہے:

”ہر بدعت گمراہی ہے، خواہ لوگ اسے کتنا ہی اچھا سمجھیں۔“

قبرستان میں جو کام حرام ہیں

(۱۲۴) قبروں کے پاس مندرجہ ذیل کام حرام ہیں:

- (۱) اللہ کے نام پر ذبح کرنا۔ رسول اللہ ﷺ نے ارشاد فرمایا: ”اسلام میں قبر کے پاس ذبح کرنا نہیں ہے۔“ (سنن ابی داؤد)
- (۲) باہر سے مٹی لا کر قبر کو اونچا کرنا۔
- (۳) چونا یا سفید سینٹ سے قبر کو لپ کرنا۔
- (۴) قبر پر کچھ لکھنا۔
- (۵) اس پر عمارت تعمیر کرنا۔

(۶) اس کے اوپر بیٹھنا۔

مذکورہ بالا مسائل کی حرمت مندرجہ ذیل احادیث سے ثابت ہے۔

اول : حضرت جابر رضی اللہ عنہ بیان کرتے ہیں کہ :

”رسول اللہ ﷺ نے قبر کو چونا کرنے، اس پر بیٹھنے اور اس پر عمارت تعمیر کرنے سے منع فرمایا ہے۔ اس کے علاوہ (قبر کو اونچا کرنے کے لیے) اضافی مٹی ڈالنے اور اس پر لکھنے سے بھی منع کیا ہے۔“ (صحیح مسلم)

دوم : حضرت ابو سعید خدری رضی اللہ عنہ بیان کرتے ہیں کہ :

”نبی کریم ﷺ نے قبر پر عمارت تعمیر کرنے سے منع فرمایا ہے۔“

سوم : حضرت ابو الہیاج الاسدی بیان کرتے ہیں کہ :

”مجھ سے حضرت علی رضی اللہ عنہ نے فرمایا کہ کیا میں تجھے اس ذمہ داری پر نہ بھیجوں جس پر رسول اللہ ﷺ نے مجھے روانہ کیا تھا؟ کوئی مورتی مسمار کیے بغیر نہ چھوڑو (ایک روایت میں تصویر کے لفظ ہیں) اور ہر بلند قبر کو برابر کر دو۔“ (صحیح مسلم)

چہارم : حضرت ابو ہریرہ رضی اللہ عنہ رسول اللہ ﷺ کا یہ فرمان نقل کرتے ہیں کہ :

”قبر پر بیٹھنے سے بہتر ہے کہ آدمی انگارے پر بیٹھ جائے، جس سے اس کا کپڑا بھی جلے اور پھر یہ آج اس کے چمڑے تک پہنچ جائے۔“ (دوسری روایت میں قبر پر بیٹھنے کی بجائے ”قبر پر پاؤں رکھنے“ کے الفاظ ہیں) (صحیح مسلم)

پنجم : حضرت عقبہ بن عامر رضی اللہ عنہ بیان کرتے ہیں کہ رسول اللہ ﷺ نے فرمایا :

”کسی مسلمان کی قبر پر چلنے کے مقابلے میں مجھے یہ پسند ہے کہ میں انگاروں پر یا تلوار پر چلوں یا اپنا جوتا اپنی ٹانگ سے سی لوں۔ اسی طرح سرباز اریا قبروں کے درمیان قضائے حاجت کرنا (برائی میں) ایک برابر

ہے۔“ (مصنف ابن ابی شیبہ، سنن ابن ماجہ)

حضرت ابو مرثد الغنوی رضی اللہ عنہ بیان کرتے ہیں کہ میں نے رسول اللہ صلی اللہ علیہ وسلم سے سنا ہے کہ:

”قبروں کی طرف رخ کر کے نماز نہ پڑھو اور نہ ہی ان پر بیٹھو۔“

(صحیح مسلم)

(۷) قبروں کی طرف رخ کر کے نماز پڑھنا حرام ہے، جیسا کہ گزشتہ حدیث میں مذکور ہے۔

(۸) قبر کے پاس نماز ادا کرنا بھی حرام ہے، خواہ رخ قبر کی طرف نہ کیا جائے۔ اس بات کی دلیل مندرجہ ذیل احادیث ہیں۔

اول: حضرت ابو سعید الخدری رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

”ساری زمین مسجد (جائے عبادت) ہے سوائے قبرستان اور حمام کے۔“ (سنن ابی داؤد و سنن الترمذی)

دوم: حضرت انس رضی اللہ عنہ روایت کرتے ہیں کہ:

”نبی کریم صلی اللہ علیہ وسلم نے قبروں کے درمیان نماز ادا کرنے سے روکا ہے۔“

(مجمع الزوائد)

سوم: حضرت عبد اللہ بن عمر رضی اللہ عنہما رسول اللہ صلی اللہ علیہ وسلم کا یہ ارشاد نقل کرتے ہیں:

”نماز کا کچھ حصہ گھروں میں ادا کرو اور انہیں قبرستان نہ بنا دو۔“

(صحیح بخاری و صحیح مسلم)

(۹) قبروں پر مسجدیں بنانا (یا عبادت گاہیں تعمیر کرنا) حرام ہے۔ اس مسئلے کی وضاحت کے لیے مندرجہ ذیل احادیث ہیں:

اول: حضرت عائشہ اور حضرت عبد اللہ بن عباس رضی اللہ عنہما بیان کرتے ہیں کہ:

رسول اللہ صلی اللہ علیہ وسلم کی تکلیف جب بڑھ جاتی تو اپنا پلو چہرہ مبارک پر ڈال لیتے اور جب ذرا افاتہ ہوتا تو چہرہ انور سے کپڑا ہٹا دیتے۔ اس دوران آپ ﷺ نے فرمایا:

”اللہ تعالیٰ یہود و نصاریٰ پر لعنت کرے، انہوں نے اپنے انبیاء کی قبروں کو مسجدیں (عبادت گاہیں) بنا لیا ہے۔“
 آپ ﷺ ان کے کردار سے خبردار ہو شیار کر رہے تھے۔“
 (صحیح بخاری و صحیح مسلم)

دوم: آپ ﷺ نے فرمایا:

”اے پروردگار! میری قبر کو بت نہ بننے دینا۔ اللہ تعالیٰ ایسے لوگوں پر لعنت کرے جو انبیاء کی قبروں کو سجدہ گاہ بنا لیتے ہیں۔“ (مسند احمد)
 (۱۰) قبروں کو میلہ بنانا، مخصوص اوقات میں سفر کر کے وہاں حاضری دینا یا قبروں کی عبادت کرنا، یہ سب کام حرام ہیں۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:
 ”میری قبر کو میلہ نہ بنالینا اور اپنے گھروں کو قبرستان نہ بنا ڈالنا، تم جہاں بھی ہو مجھ پر درود بھیجا کرو، تمہارے درود مجھے پہنچ جاتے ہیں۔“
 (سنن ابی داؤد)

(۱۱) سفر کر کے قبروں کی زیارت کے لیے جانا بھی ممنوع ہے۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:
 ”تین مسجدوں کے سوا کسی مقام کے لیے بغرض ثواب سفر نہ کیا جائے۔“
 مسجد حرام، مسجد رسول اللہ ﷺ اور مسجد اقصیٰ۔“
 (صحیح بخاری و صحیح مسلم)

(۱۲) قبروں کے پاس چراغ جلانا۔ کئی باتیں اس کے حرام ہونے کی دلیل ہیں۔

اولاً: یہ نئی بدعت ہے جس سے سلف صالحین بالکل واقف نہ تھے۔ رسول اللہ ﷺ کا فرمان ہے:

”ہر بدعت گمراہی ہے اور ہر گمراہی آگ میں لے جانے والی ہے۔“

(سنن النسائي)

ثانیاً: اس میں مال کا ضیاع ہے، جس سے شریعت نے منع کیا ہے۔ جیسا کہ مسئلہ نمبر ۴۴ میں وضاحت سے گزر چکا ہے۔

ثالثاً: آگ کے پجاری مجوسیوں سے مشابہت ہے۔

(۱۳) مُردے کی ہڈی توڑنا حرام ہے۔ اس کی دلیل رسول اللہ صلی اللہ علیہ وسلم کا یہ فرمان ہے:

”مؤمن مُردے کی ہڈی توڑنا اتنا بڑا جرم ہے جیسے زندہ کی ہڈی توڑنا

جرم ہے۔“ (سنن ابی داؤد)

غیر مؤمن کی ہڈیوں کا کوئی احترام نہیں، کیونکہ ہڈی کی نسبت مؤمن کے ساتھ ہے۔ آپ ﷺ کے اس ارشاد میں ”مؤمن کی ہڈی“ کے لفظ ہیں، لہذا معلوم ہوا کہ کافر کی ہڈی کا یہ احترام نہیں ہے۔ اس بات کی طرف حافظ ابن حجر رحمہ اللہ نے فتح الباری میں اشارہ کیا ہے:

”اس سے معلوم ہوا کہ مؤمن کا احترام مرنے کے بعد بھی اسی طرح ہے جس طرح اس کی زندگی میں تھا۔“

میڈیکل کالجوں کے طلبہ کے سوال کا جواب بھی خود بخود واضح ہو گیا جو بار بار یہ سوال کرتے ہیں کہ:

کیا تحقیق اور طبی تجربات کی خاطر ہڈی توڑنا جائز ہے؟

جواب: مؤمن کی ہڈی توڑنا جائز نہیں، البتہ مؤمن کے علاوہ دوسروں کی ہڈی توڑنا جائز ہے۔ اس بات کی تائید حسب ذیل مسئلہ سے بھی ہوتی ہے۔

(۱۲۵) کافروں کی قبریں اکھاڑنا جائز ہے، اس لیے کہ ان کا کوئی احترام نہیں، جیسا کہ سابقہ حدیث کے مفہوم سے واضح ہے۔ حضرت انس رضی اللہ عنہ سے مروی مندرجہ ذیل حدیث بھی اس کی وضاحت کرتی ہے۔

”جب نبی کریم ﷺ مدینہ منورہ تشریف لائے تو بالائی مدینہ میں آباد بنو عمرو بن عوف کے ہاں آکر اترے۔ آپ ﷺ ان کے ہاں چودہ راتیں رہے۔ پھر آپ ﷺ نے بنی نجار کے پاس پیغام بھیجا۔ وہ تلواریں لٹکائے ہوئے حاضر ہوئے۔ گویا کہ آج بھی وہ منظر میری آنکھوں کے سامنے ہے، رسول اللہ ﷺ اپنی سواری پر ہیں، حضرت ابو بکر رضی اللہ عنہ آپ ﷺ کے پیچھے پیچھے ہیں، بنی نجار کے سرکردہ لوگ آپ ﷺ کے ارد گرد ہیں۔ اسی حالت میں آپ ﷺ حضرت ابو ایوب انصاری رضی اللہ عنہ کے گھر تک پہنچے۔ جہاں نماز کا وقت ہوتا وہیں نماز ادا کرنا آپ ﷺ پسند فرماتے۔ اُس وقت آپ ﷺ بکریوں کے باڑے میں نماز ادا کرتے تھے۔ آپ ﷺ نے مسجد تعمیر کرنے کا حکم دیا۔ آپ ﷺ نے بنی نجار کے سرکردہ افراد کی طرف پیغام بھیج کر فرمایا:

”اے بنی نجار! مجھ سے اس باغ کی قیمت طے کرلو۔“

انہوں نے کہا نہیں، ہم تو صرف اللہ تعالیٰ سے اس کا اجر چاہتے ہیں۔ اس میں مشرکوں کی قبریں بھی تھیں، کھجور کے درخت اور ناہموار جگہ بھی۔ آپ ﷺ نے مشرکوں کی قبریں اکھاڑنے کا حکم دیا۔ ناہموار جگہ برابر کر دی گئی اور کھجور کے درخت کاٹ دیئے گئے۔ پھر انہیں جانب قبلہ قطار میں کھڑا کر دیا گیا۔ انہیں مضبوط کرنے کی خاطر پہلو میں پتھر لگا دیئے گئے۔ صحابہ کرام رضی اللہ عنہم پتھر لا رہے تھے اور رجزیہ اشعار پڑھ رہے تھے۔ نبی کریم ﷺ بھی ان کے ہمراہ تھے اور آپ ﷺ کہہ رہے تھے:


”یہ بوجھ اٹھانا (آخرت کے لیے ہے) یہ خیبر (کی کھجوروں) کا بوجھ اٹھانا نہیں ہے۔ اے ہمارے رب! یہ بڑی نیکی کا کام ہے اور بہت پاکیزہ عمل ہے۔ آخرت کی خیر کے سوا کوئی خیر نہیں ہے۔ پس آپ انصار و مہاجرین کو بخش دیں۔“ (صحیح بخاری و صحیح مسلم)

حضرت عائشہ رضی اللہ عنہا سے مروی ایک دو سری روایت میں یوں ہے :




”اے اللہ! بلاشبہ اجر بس آخرت ہی کا اجر ہے۔ پس انصار و مہاجرین پر رحمت فرما!“

حافظ ابن حجر رحمہ اللہ نے فتح الباری میں لکھا ہے کہ :

”اس حدیث سے ثابت ہوتا ہے کہ جو قبرستان عطیہ یا بیع کے ذریعے ذاتی ملکیت میں آجائے اس میں ہر طرح کی تبدیلی کی جاسکتی ہے۔ گری ہوئی قبریں ختم کی جاسکتی ہیں بشرطیکہ وہ قابل احترام نہ ہوں (مسلمانوں کی نہ ہوں)۔ قبریں اکھاڑنے اور جو کچھ وہاں ہے اسے نکالنے کے بعد مشرکوں کے قبرستان کی جگہ نماز ادا کرنا جائز ہے اور ایسی جگہوں پر مسجدیں تعمیر کرنا بھی صحیح ہے۔“



پوز اسس لامز اکیڈمی



دیگر مطبوعات